

శ్రీ వసుద్రాంధ్రాలయ
తాలూకా

౫

౨/౭౩


ప్రపంచవీరులు

(రెండవ భాగము)

II మేలురకము వజ్రములకు

ప్రత్యేకవ్యక్తిత్వము

ఒక శుభర



ప్రత్యేకఖ్యాతి

మేలురకము

సుప్రసిద్ధి

సు రా జ్ మ ల్ నే

313, ఎన్ ప్ల నేడ్, మదరాసు.

ప్రపంచవీరులు

.(రెండవ భాగము)

పిల్చుడుప్పే, జవాహర్లాలు నెహ్రూ, రిజాఖాన్,
బెనిటో ముసోలిని, హిట్లరు, సీతారామరాజు
వీరుల సంక్షిప్తజీవితచరిత్రలు.



గ్రంథకర్త
కొత్తపల్లి శ్రీరామమూర్తి, యల్మఱుం. ఇ.

ప్రకటనకర్తలు:

నమ్మాళ్వార్స్

ఎం. ప్రిటన్ ముత్యామొదలి వీధి,
పోస్టుబాక్సు నెం ౨౫౧, మద్రాసు.

సర్వస్వామ్య
సంకలితము.

౧౯౩౮

{ వెల ఆరు అణాలు,
లేక ఒక పిల్లింగు.

శ్రీకృష్ణమన గ్రంథాలయము,
చేరుకూరు.

IV

విషయసూచిక

౧. పిల్చుడుస్కీ ... ౫
—పోలెండు రాజ్యనిర్మాత.
- ౨. జవాహర్లాల్ నెహ్రూ ... ౨౨
—నవ్యభారతభాగ్యవిధాత.
౩. రిజాఖాన్ ... ౩౪
—ఆధునిక పారశీక దేశోద్ధారకుడు.
- ౪. బెనిటాముసోలినీ ... ౪౫
—ఆధునాతన ఇటాలియన్ ప్రధాని.
- ౫. హిట్లరు ... ౬౩
—నేటి జర్మన్ సామ్రాజ్యనియంత.
- ౬. నీతారామరాజు ... ౮౧
—ఆధునికాంధ్రప్రవతంసము.

170

విల్పుడు స్త్రీ

ఒకప్పుడు ప్రపంచప్రఖ్యాతిగాంచినది లిథూనియా పోలెండు రాజ్యము. లిథూనియా ప్రఖ్యాతివీరుల ప్రోత్సాహముచేత పోలెండు దేశముయొక్క విజ్ఞానము వన్నెగాంచినది. అట్టి రాజ్యమును 1795-వ సంవత్సరమున జరిగిన యుద్ధములో జర్మనీ, రష్యా, ఆస్ట్రీయా దేశములు పంచుకున్నవి.

రష్యాన్ పోలెండునందును, జర్మన్ పోలెండునందును ఆ యా ప్రభుత్వముల డార్జన్యము మిన్నముట్టినది. అందును రష్యాన్ పోలెండులో ప్రభుత్వదార్జన్యము మిక్కిలి విపరీతముగా నుండెను. పోల్సుయొక్క జాతిని, మతమును, విజ్ఞానమును విధ్వంసముచేసి రష్యాన్ జాతిని మతమును తత్ స్థానములను ఆక్రమించునట్లు చేయుటయే రష్యాన్ ప్రభుత్వముయొక్క పరమావధియై యుండెను.

ఏయుద్యమమైనను అణచినకొలదియు అభివృద్ధియగునుకదా! రష్యాన్ ప్రభుత్వముయొక్క ఒత్తిడివలననే పోల్సుజాతిలో పెక్కుమంది వీరులు బయలు వెడలిరి.

విప్లవకారులగు పోల్సును ప్రభుత్వము కఠినముగ శిక్షించునది. అట్టి అమానుషకృత్యములను రూపుమాపి,

మాతృదేశమునకు దాస్యవిముక్తి కలిగించి చీలిపోయిన రాజ్యమును తిరిగి కూర్చి స్వతంత్రముగా చేసిన ధన్యమూర్తి మనకథానాయకుడు మార్షల్ జోసెఫ్ పిల్చుడునీ. ఆనాటి ప్రపంచమునందు మహాబలవంతములైన జర్మన్, రష్యన్, ఆస్ట్రీయన్ రాజ్యముల భల్లూకపు పిడికిలినుండి మాతృదేశమును విడదీసి ప్రత్యేకముగా రాజ్యనిర్మాణము గావించిన అసహాయశూరుడు పిల్చుడునీ. దేశస్వాతంత్ర్యసంపాదనమున బద్ధకంకణులమై యున్న మనకు ఆమహావీరునిజీవితము స్ఫూర్తీయమైనది.

ఆవీరుడు లిథూనియా రాజనంశమున ౧౮౬౯-వ సంవత్సరమున డిసెంబరు ౫-వ తేదీని 'జులొ' అను గ్రామమున జన్మించినాడు. ఆ గ్రామము 'విల్నా' అను ప్రఖ్యాతనగరమునకు సమీపమున ఉన్నది. పిల్చుడునీ పెద్దకుటుంబములో జన్మించినాడు ఐదుగురు సోదరులు. నలుగురు సోదరీమణులు.

పిల్చుడునీ తండ్రి విద్యావంతుడు. వ్యవసాయ శాస్త్రమును బాగుగా చదివిన వివేకవంతుడు. అతనిపేరు కూడ జోసెఫ్ పిల్చుడునీయే. భార్యమూలమున తనకు సంక్రమించిన జమీని శాస్త్రపద్ధతిని వ్యవసాయము సాగించినాడు. శాస్త్రోక్తమైన ఆవ్యవసాయము అతనికి నష్టమునే కూర్చినది. ధనమంతయు సెలవై పోయినది. అయినను అతడు నిరుత్సాహము పొందలేదు.

అంతదనుక బంధువులతోను, స్నేహితులతోను కిలకిలలాడుచుండిన వానిభవనము ఇప్పుడు దరిద్రదేవతకు విహారమందిరమై పాడుపడినది.

మన పిల్చుడుస్కీకి ప్రియతములలో కెల్ల ప్రియతమురాలు తల్లి. ఆమెనామము బీల్ విక్ట్ మేరియా పిల్చుడుస్కీ. ఆమె విద్యావతి. విశేషించి వివేకవతి. ఇంతకును అనుకూలవతియగుభార్య. భర్త భాగ్యమును భూమిపాలు చేయుచున్నను ఆమె పెదవిమెదపి యెరుగదు. ఆమెకు ఆత్మదేశముపై అపరమితమైన ప్రేమాభిమానములు కలవు. తమజాతిని సర్వవిధముల పీడించుచున్న విదేశ ప్రభుత్వముపై ఆమెకు అమితద్వేషము.

పిల్చుడుస్కీతల్లి వీరమాత. దేశదౌర్భాగ్యమునకు ఆమె ఎంతయు వగచునది. రష్యాప్రభుత్వముపై ద్వేషమును ఉగ్రుపాలతోనేర్చిన దామె తన పుత్రులకు. మాతృలాలన వలన పిల్చుడుస్కీ రష్యన్ ప్రభుత్వమును పూర్తిగా ద్వేషించినాడు; అంతియేకాదు తనజాతిని ఉన్నతస్థానమునకు తీసికొని రావలెనని పట్టుపట్టినాడు.

౧౮౭౮ కు పిమ్మట పిల్చుడుస్కీ కుటుంబము జూలో గ్రామమున జీవించుట దుర్భరమైనది. ఏమన? ఆసంవత్సరము వారియిల్లు అగ్నికి ఆహుతిఅయినది. వారియిల్లు ఒక్కటేకాదు; ఊరంతయు ఒక్కసారిగ కాలిపోయినది. తిరిగి గృహము నిర్మింప పిల్చుడుస్కీకుటుంబమునకు ధనములేదు. ఆదరిద్రావస్థలో ఆకుటుంబము 'విల్నా' నగరము చేరినది.

ఆనగరమందు మన కథానాయకుడు ప్రాథమిక విద్య నభ్యసింప సోదరులతోబాటు ఒక పాఠశాలలో చేరినాడు.

ఆపాఠశాలలోని ఉపాధ్యాయులందరును రష్యన్

జాతివారే. అదేకాదు ప్రతి పాఠశాలయు పాలకజాతి చేతులయందే యుండినది. ఉపాధ్యాయుల మతమువేరు, ఆశయములు వేరు. వారు పోలిష్ విద్యార్థులకు బోధించు విషయములు ఎంతసేపును వారికి విధేయులుగా నుండు డనియు; వారి మతమును, భాషను స్వీకరింపుడనియును.

అసమానమైన ఆత్మజాతీయాభిమానముగల జోస ఫాకి ఈబోధనలేమియు సరిపడలేదు. పోల్సుజాతిని స్మరింపజేయు, ఉద్దీపింపజేయు గీతములు చదవకూడదని అచ్చట విద్యార్థులపై ప్రభుత్వము ఆంక్షకూడ పెట్టినది. దేశభక్తిధురంధరుడైన పిల్సుడుస్కీ దానిని సహింప లేక పోయినాడు. మాతృభాషయందలి మమకారము చేతను, జాతీయగీతములు పాడుకొనవలెనను కుతూహలముచేతను అతడు ఊరికి దూరముగానున్న తోటల లోనికి పోయి మనసుతీరునట్లు ఆగీతములను కంఠమెత్తి పాడుకొనువాడు.

రష్యన్ పద్ధతులపైన నేర్పబడు అవిద్య అతనికి విషతుల్యముగా నుండెను. కాని ఎంతవిషముగా నుండినను మూర్ఖుడేవి యాజ్ఞానుషర్తియై ప్రాథమికవిద్యను పూర్తికావించినాడు. తరువాత వైద్యవిద్య నభ్యసించుటకుగాను 'ఖార్ కాన్' విశ్వవిద్యాలయములో ౧౮౮౬-వ సంవత్సరమున ప్రవేశించినాడు.

కాని అది తుదముట్టలేదు. పోలెండు దేశమునందెల్లెడలను విప్లవజ్వాలలు ప్రజ్వరిల్లుచుండిన కాలమది. విద్యాలయములో విద్యార్థులను విప్లవమునకు పురికొల్పుచున్నాడను నెపమున పిల్సుడుస్కీని విద్యాలయాధికారులు

విద్యాలయమునుండి వెడలగొట్టిరి. విద్యాలయమునుండి వెడలగొట్టబడి పిల్చుడుస్కీ తిరిగి 'విల్నా' నగరము చేరినాడు.

ఆసమయమున రష్యాలో విప్లవము రేగి భయం కరరూపము తాల్చినది. అప్పటి రష్యాచక్రవర్తియగు మూడవ అలెగ్జాండరు హత్యగావింపబడెను. ఆకుట్రలో పిల్చుడుస్కీకి ఏమియు జోక్యములేదు. కాని విప్లవకారులతో తిరుగుచుండువాడగుటవలనను, స్వాతంత్ర్యప్రియుడగుటవలనను ప్రభుత్వము పిల్చుడుస్కీని కూడ అనుచూనించి పట్టుకొన్నది; అయిదు సంవత్సరములు సైబీరియాలో ప్రవాసశిక్ష విధించినది.

రష్యారాజకీయ వేత్తలు పలువురు సైబీరియాలో ప్రవాసశిక్ష ననుభవించినవారే! అది చరిత్రాత్మకమైన విషయము. వారి అందరికి జీవితములో గుణపాఠము నేర్పిన సైబీరియామే మన పిల్చుడుస్కీనికూడ నాయకునిగా చేసినది. అతడు భావికార్యక్రమమంతయు అక్కడనే నిర్ణయించుకొన్నాడు.

౧౮౯౨ లో పిల్చుడుస్కీ ప్రవాసశిక్షాకాలము ముగిసినది. సైబీరియానుండి 'విల్నా'కు చేరుకున్నాడు. వెంటనే రాజకీయరంగమున దూకినాడు. సోషలిస్టు పార్టీలో సభ్యుడైనాడు. పిల్చుడుస్కీ శక్తి సామర్థ్యములకు ఆమోదితులై సభ్యులందరు అతనిని ఏకగ్రీవముగా ౧౮౯౩ లో నాయకునిగా నెన్నుకొనిరి. తన పార్టీయొక్క సిద్ధాంతములను ప్రజలకు బోధించుటకు ఒక పత్రిక అవసరమని అతడు ఆసందర్భమున తలచినాడు. కాని

అతడు పత్రిక ప్రచురించుటకు ప్రభుత్వము అనుమతి నొస-
గదు. అందుచే పత్రికాప్రచురణము రహస్యముగా నిర్వహి-
త్రించవలసివచ్చినది.

అచిరకాలముననే ఆపత్రిక రష్యాప్రభుత్వమునకు
పక్కలోని బల్లెమయ్యెను. కాగా దానిని ధ్వంసముకా-
వింప ప్రభుత్వము విశ్వప్రయత్నములు చేసినది. కాని
ఎంత ప్రయత్నించినను దానిజాడ తీయలేకపోయినది.
పదునెనిమిది మాసములు నిరంతరప్రయత్నములుచేసి
ప్రభుత్వము ఆపత్రికాప్రచురణస్థలమును కనుగొన
కలిగినది.

కడుచిత్రమైన పత్రికాప్రచురణము! దాని ప్రథమ
కార్యస్థానము లిఫ్ నిజ్. ౧౮౯౮ జూన్ మాసమున ప్రథమ
సంచిక వెలువడినది ఇతరులవలన ఏమాత్రము పనిగైకొ-
న్నను ప్రభుత్వము త్వరలోనే కనుగొనునని పిల్చుడుస్కీ
పత్రికలోని విషయములను తానేవ్రాసి, అక్షరములను
తానేకూర్చి, తానే ముద్రించువాడు. తయారైన పత్రిక
లను తానే స్వయముగా వ్యతకుల కందచేయువాడు. ఎం-
తటి కార్యదీక్ష! విజిటింగ్ కార్డులు ముద్రించుటకు మా-
త్రము ఉపయోగింపబడునంతటి చిన్న మిషను- అచ్చు
యంత్రము. అట్టిదానితో గుట్టుగా పనిచేయువాడు. కేసు
లలో అక్షరములు చాలతక్కువగా ఉండునవి. అందుచేత
తరుచు ఒక్కొక్క అక్షరము లోపించుచుండునది. అట్టి
సందర్భములలో ఆతక్కువపడిన అక్షరమురాకుండ అదే
అర్థమువచ్చు ఇతర అక్షరములుగల పదములను జొనిపి
తంటాలుపడువాడు. ఎంతటిపిర్పుగల విద్యావంతుడో?

ఇంకను చిత్రమేమన ? మిషనుభాగములు దేనికవి విడతీసినచో అవి సంసారమునకు కావలసిన పనిముట్ల రూపమున ఉండునవి. పోలీసు సోదాభయము తగిలినచో ఆ అచ్చయంత్రము అంతలో ఇంటిపనిముట్టుగా రూపాంతరమును పొందునది. ప్రతిదినము అచ్చకూటములోని చెత్తకాగితములను కాల్చి భస్మముచేయువాడు. తన ప్రింటింగు ఆఫీసుతాళముచేవి ఎవరికి తెలియకుండ నుండుటకుగాను ఒకానొక విగ్రహము కడుపుగో దాచువాడు. ఆవిగ్రహము అతడు సైబీరియానుండి తెచ్చుకొన్నది. పండ్లెండు పేజీలపత్రికను నెలకు రెండు సంచికలచొప్పున ప్రచురించువాడు. దినమునకు ౧౧ గంటలవంతున పని చేయువాడు. ఇన్ని తిప్పలుపడి పత్రికను బయటపడవేయువాడు. ప్రపంచమునందలి వార్తాపత్రికలచరిత్రలో ఇట్టిది అప్పటికి, ఇప్పటికి అశ్రుతపూర్వము.

మరుచటి వత్సరము పత్రికాకార్యాలయమును 'విల్నా'కు మార్చినాడు. అక్కడ వానికి క్రొత్త సహాయము దొరికినది.

ఆరోజులలోనే వివాహము చేసికొన్నాడు. భార్య అన్నివిధముల అతనికి తగినది. ఆమె అతని కష్టములకు ఆదుకొన్నది. పత్రిక ప్రచురణమునకు అంతులేని సాయముచేసినది.

పత్రికపై ప్రభుత్వపు నిఘా అంతకంతకు తీవరించినది. ఇక అక్కడ ఉండిన లాభముండదని ౧౮౯౬ లో కార్యస్థానమును లోడ్జ్ పట్టణమునకు మార్చినాడు. ప్రభుత్వదృష్టిగాని ప్రజాదృష్టిగాని సోకని కార్యాలయము

కావలయును! అందుకుగాను జనము సమ్మర్దముగా నుండుట కవకాశములేని సామాను నిలువచేయు కొట్లపై మేడమీద బసపెట్టినాడు, అచ్చయంత్రముయొక్క శబ్దముకూడ బయటకు వినిపించకుండ ముద్రించువాడు.

ఆ కాలమున అతనికి చార్లెస్ రోజ్నోవిచ్ అను వానితో మిత్రత్వమేర్పడెను. ఆమిత్రుడు హాస్యప్రియుడు. వాని ఛలోక్తులచే అతని కార్యాలయములోని నిశ్శబ్దమునకు భంగపాటు కలిగినది. ౧౯౦౦ సంవత్సరములో ప్రభుత్వము ఆపత్రికజాడ పట్టుకొన్నది. ప్రభుత్వము తీక్షణదృష్టికి గురియైనపత్రిక ఎంతకాలము రహస్యరక్షణము కావించుకొనగలదు.

సంపాదకుని, అతనిభార్యను, అతనిమిత్రుని అరెస్టు చేసినారు. పిల్చుడుస్కీని, అతనిభార్యను కారాగారము నందుంచిరి. సంపాదకునిపై నుండు క్రోధము అంతమాత్రమున తీరక అతనిని వార్సాలోని ప్రత్యేక భూగృహములో బంధించిరి. ఆభూగర్భస్థమైన జైలులోపడినవాడు బ్రతుకడని వదంతి. అందుచే పిల్చుడుస్కీ బ్రతికియున్నాడో, చనిపోయినాడో ప్రజలకు తెలియరాలేదు. కొందరు ప్రజలు పిల్చుడుస్కీ మరణించియే యుండునని తలచిరి. సోషలిస్టుపార్టీవారు అతనిని విడిపించుట అసంభవమని నిరాశచేసికొనిరి.

దీనులకు దేవుడే దిక్కు. పిల్చుడుస్కీ నిర్బంధమున నున్న జైలువార్డుగు దైవభీతికలవాడు. వానికి తోటి మానవులన్న ప్రేమమెండు. విశేషించి అతడు టాల్స్టాయి శిష్యుడు. వాని సహాయమున సోషలిస్టు నాయకులు కొం

దరు పిల్చుడుస్కీతో ఉత్తరప్రత్యుత్తరములు జరిపినారు. వార్డరు ఉత్తరములను అగ్గిపెట్టిలో పెట్టి పిల్చుడుస్కీకి అందజేయువాడు. జవాబులుకూడ అట్లేవచ్చునవి.

ఇట్లు ఉత్తరప్రత్యుత్తరములు సాగుచువచ్చిన కొంతకాలమునకు పిల్చుడుస్కీ పిచ్చివానివలె నటించుట మొదలుపెట్టినాడు. తిండి తినువాడుకాదు.

అందులో విషమున్నదని గోలచేయువాడు. ప్రభుత్వము అది నిజమైన పిచ్చియే అనుకొన్నది. పాపము! ఇక ఆలస్యమైనచో పిల్చుడుస్కీకి ప్రాణాపాయమే కలుగవచ్చునని అధికారములోనున్న ఒకపోలిష్ డాక్టరు కలుగచేసుకొని అతనిని పెట్రోగ్రాడ్ లోని సెయింట్ నికొలస్ పిచ్చిహాస్పిటల్ నకు పంపునట్లు ఏర్పాటు గావించెను.

ఆ ఆసుపత్రినుండి అతడెట్లో తప్పించుకొని రష్యన్ పోలెండు సరిహద్దుదాటి ఆస్ట్రియాపోలెండులోని దగు 'క్రాకా' పట్టణముచేరెను. అప్పటికి అతనిభార్యకూడ విడుదల పొందియుండెను. తనభర్త క్రాకా చేరినసంగతి తెలిసికొని ఆమెవచ్చి అతనిని కలసికొనెను. అక్కడ ఆ భార్యాభర్తలు కొంతకాలము విశ్రాంతి తీసుకొనిరి. అక్కడ అతడు తిరిగి పత్రికకు సంపాదకుడై నాడు.

తరువాత లండను, మెక్కా మొదలగు ప్రదేశములు తిరిగి పోలెండు స్వాతంత్ర్యసంపాదనోద్యమమును గూర్చి ప్రచారముచేసినాడు. విదేశములనుండి తిరిగి రాగానే అతనికి పోలిష్ ప్రజలు అఖండస్వాగత మిచ్చిరి.

౧౯౧౮-వ సంవత్సరము ఆగష్టు మాసమున మహాసంగ్రామము ప్రారంభమైనది. పోలిష్ సుప్రీమ్

నేషనల్ కమిటీవారి అనుమతిమీద పిల్చుడుస్కీ చిన్న సేనను సమకూర్చుకొన్నాడు. వారికి తగిన ఆయుధములు లేకపోయినను రష్యాపై ధైర్యముగా దాడివెడలినాడు. కెలీసీ పట్టణమును పట్టుకొన్నాడు. దానిని తన సైనిక శిబిరముగా నిర్మించుకొని ముందునకు సాగినాడు.

పిల్చుడుస్కీ ఇతరప్రభుత్వముల జోక్యములేకుండ తాను పోలెండుకై యుద్ధముచేయవలె ననుకొనినాడు. కాని అతని విజయమునకు వెరచి ఆస్ట్రియాప్రభుత్వము అతనిని ఆస్ట్రియా సర్వసైన్యాధిపతికిఁగాబడి పనిచేయవలయునని కోరినది. అసైన్యాధిపతి అతనికి మిలటరీ ట్రయినింగు లేదను నెషమున అతని సైన్యమును ఆస్ట్రియా సైన్యముతో కలిపి అతనిని విరమింపమని ఆజ్ఞాపించెను.

చీమునెత్తురులు నెచ్చించి నిర్మించి ప్రాణతుల్యముగా చూచుకొను తన చిన్న సేనను వదలుటకు పిల్చుడుస్కీకి ప్రాణసంకటముగా నుండెను. ఆవిషయమును అతడు పోలిష్ నేషనల్ కాన్సిల్ వారికి తెలుపగా వారు ఆస్ట్రియాప్రభుత్వముతో సంప్రదించి పిల్చుడుస్కీని అక్కడనే యుండునట్లుచేసిరి.

ఇంతలో ఆస్ట్రియా జర్మన్ సైన్యములు రష్యన్ పోలెండును పూర్తిగా ఆక్రమించుకొన్నవి.

జర్మన్ ప్రభుత్వపు రక్షణక్రింద పోలెండును ప్రత్యేకరాజ్యముగా స్థాపించుకొనుటకు అనుమతినొసంగిరి. ప్రత్యేకరాజ్యము ఏర్పడినది. ౧౯౧౭ లో కాన్సిల్ సమావేశమైనది. కాని అధికారమంతయు జర్మన్ గవర్నర్ చేతులలోనే యున్నది. పోలెండు స్వయముగా సై

స్వముచు నిర్మింపకూడదని ఒకఆంక్ష చేయబడెను. కాని ఆప్టియా ప్రభుత్వము ఉదారభావముతో పోలెండు స్వయముగ సైన్యమును నిర్మించుకొన వచ్చుననియు, గానిని జర్మనీ అధికారముక్రిందనే ఉంచవలెననియు కోరినది. జర్మనీ ప్రతిరోధించినను పోలెండు సైన్యమును చేకూర్చినది. పిల్చుడుస్కీని యుద్ధమంత్రిగా నియమించినది. అయినను పోలెండు జర్మనీకి శాశ్వతదాస్యముచేయ వలసి వచ్చునట్లు కనుపించెను.

పిల్చుడుస్కీ- ఇది కనిపెట్టినాడు. గర్భశత్రువైన జర్మనీతో పొందు కుదురలేదు. కాన్ సిల్ సమావేశ సమయమున తీసికొనవలసిన ప్రమాణములో పిల్చుడుస్కీకి, జర్మన్ గవర్నరుకు భేదాభిప్రాయములు వచ్చినవి. పోలిష్ సైనికులు పోలెండుకు విధేయులా? జర్మనీకి విధేయులా? గవర్నరు వారు జర్మనీకి విధేయులుగానుండవలెనని శాసించినాడు. పిల్చుడుస్కీతో సహా సైన్యమంతయు జర్మన్ విధేయతకు ప్రమాణము గైకొన నిరాకరించినది. తన సైన్యము జర్మనీతోకలసి రష్యాతో ఎన్నటికిని యుద్ధముచేయదని పిల్చుడుస్కీ తెలిపెను. దానికి కొపించి జర్మన్ ప్రభుత్వము అతనికి కారాగారశిక్ష విధించి ఘోర డిబర్గు దుర్గములో బంధించెను. రష్యన్ ప్రభుత్వముకన్న జర్మన్ ప్రభుత్వము రాజకీయపు ఖైదీలను గౌరవముగా చూచును. అందుచే అతడు ఇష్టమువచ్చినంతసేపు జైలు లోని ఉద్యానవనములో తిరుగువాడు. కొంతకాలమునకు పిమ్మట అతని ప్రియమిత్రుడైన 'సాస్కావిస్కీ'ని కూడ అందులోననే బంధించిరి. ఆరాజకీయశిక్షితులు ఇద్దరు

తీరికసమయములందు కులాసాగా చదరంగమాడుకొనుచుండువారు.

ఇంతలో జర్మనీలో విప్లవమువచ్చినది. మహాసంగ్రామములో జర్మనీ ఓడిపోయినది. వెర్సెల్ లో సంతిసమయమున జాతీయమితిపోలెండుకు స్వాతంత్ర్యము ప్రసాదించినది. ౧౯౧౮ లో 'లుబ్లిన్' నగరమున పోలిష్ స్వాతంత్రరాజ్యమున రీజెన్సీకౌన్సిల్ సమావేశమైనది. పిల్సుడుస్కీ విడుమర గాంచెను.

వెంటనే లుబ్లిన్ నగరమునకు వచ్చినాడు. ప్రజలు అమితోత్సాహముతో అతనికి స్వాగతమిచ్చిరి. రాజ్యాధికారమునంతను అతనిపై పెట్టిరి. ఆస్వాతంత్ర్యోపాసకుని కలలు నాటికి నిజములై నవి. అధికారము దొరకినది కదాయని జాతికి గ్రోహముచేయలేదు. అతడు నియంతృత్వము వహింపలేదు. ప్రజలకు రాజ్యతంత్రమును బోధించి, వారిచేతనే రాజ్యాంగచక్రమును నడిపింపవలెనని తలచినాడు. ఆశ్చర్యముయొక్క సుస్థితికి అరుకూలముగా నుండునట్లు నూతనచట్టనిర్మాణమును గావించెను.

రష్యాలో బోల్షివిజము జయముగాంచినది. తోడనే ఇతరదేశములందుకూడ బానిని వ్యాపింపజేయవలెనని రష్యాపై న్యాయ విదేశయాత్ర సాగించినది. రష్యాకు సరిహద్దుదేశమైన పోలెండు ఆ పై న్యాయమునకు ప్రథమరంగమైనది. నిన్నుగాక మొన్న ఏర్పడిన పోలెండు రాజ్యము రష్యాకు ఎదురొడ్డగలదా? పిల్సుడుస్కీ తన యుద్ధవైశారద్యముచేత రష్యాదౌర్జన్యమును ప్రతిఘటించినాడు. ఇతర రాజ్యములనుండి ఎట్టి సహాయము రాక

పోయినను, పట్టుదలతో శత్రువులను ఎదిరించి వారిని తనరాజ్యపు పొలిమేరనుండి పారదోలిరాడు. రాజధాని నగరమగు వార్సానరకు వచ్చిన రష్యాసైన్యమును ఎదిరించిరాడు, అతడు స్వయముగా రణరంగమున వీరవిహారము గావించినాడు. భటులను ఉద్బోధించినాడు జయమును పొందినాడు.

ఆవిజయమే అప్పటి యూరప్లో శాంతి నెలకొల్పినది; బోల్షివిజము విద్యుంభణమును అరికట్టినది. రష్యా పిడికిటిలో చిక్కిన యుక్రేనియా రాజ్యమును విడిపించి శరణుజొచ్చిన యుక్రేనియా నాయకుడగు పెల్టుర అను వానికి ఒప్పగించెను. యుక్రేనియా రాజ్యము సుస్థిరముగా నుండువరకు తనసైన్యమును కొంత అందు నిలపెను. ఆశూరుని సహాయమునకు యుక్రేనియా ప్రజలు పరమానందమును పొందిరి. తనరాజ్యమునకు స్వాతంత్ర్యము సంపాదించి నిలబెట్టుటయే గాక తన పొరుగు రాజ్యమునకుగూడ ఆమహామహుడు స్వాతంత్ర్యము సంపాదించి ఇచ్చినాడు.

ఆధికారగర్వము వ్యానిని ఆవహించలేదు. తనజాతికి తానురక్షకుడుగా నుండవలెననియే గాని నియంతయై యితరదేశములను కూడ భక్షింపవలయునని అతనికి ఎప్పుడును లేదు.

పిల్లుడుస్కీవి దీర్ఘ నేత్రములు. విశాలఫాలభాగము అతని ఉదారభావమును చాటుచుండును. అతని కోరమీసములు పౌరషమును ప్రకటించుచుండెను. ఎత్తైనవాడు కాకపోయినను పొట్టివాడు కాదు.

పిల్చుడుస్కీ ఆధ్యాత్మిక చింతకలవాడు. నిరాడంబర జీవి. చిన్నతనములో దండ్రమనుభవించినాడు. పెద్దతనమున ధనము దొరికినది కదాయని భోగము లాశింపలేదు. ధనమన్న అతడు భయపడువాడు. రక్తపు కాలువలో జంకులేక దుముకునుగాని ధనముచెంత చేరడు. అతడు మంత్రిగానున్న కాలముందు గణించినధనము సంతయు 'విల్పా' విశ్వవిద్యాలయమునకు ధారపోసెను. ఆత్మదేశముయొక్క ఔన్నత్యమే వాని మొదటికోరిక. ఇతర కోరికలు చాలతక్కువ. ఉన్నను వానిని దేశమునకై త్యజించువాడు. స్వయముగ చేసికొనగల ఏపనినిగాని అతడు పరిచారకులచే చేయించుకొని ఎరుగడు. ఒక రాజ్యమునకు అధిపతి అయిన అతనికి ఉండిన సేవకులు చాల తక్కువ.

ఇతర నియంతలవలె అతడు పోలీసురక్షణ కోరువాడుకాదు. ప్రజాసమూహములో ఎట్టి భయసంకోచములులేక కలసి తిరుగువాడు. వారితో చనవుగాను, చమత్కారముగాను సంభాషించువాడు. కాని మహావక్త కాదు. స్నేహితులు సేవనచేసినను కోపించుకొనువాడు కాదు. తనను ఉద్దేశించి పత్రికాధిపతులు ఎట్టి కార్టూనులు (వ్యంగ్యచిత్రములు) ప్రకటించినను నవ్వువాడే కాని చికాకుపడువాడుకాదు.

యుద్ధమంత్రిగా నున్నంతకాలము సైయామ్ (పోలిష్ పార్లమెంటు) సమావేశములకు వెళ్లువాడు కాదు. ఆయుద్ధమంత్రి కార్యములు అతని పరోక్షమునందే సైయామ్ ఆమోదమును పొందునవి.

ఆత్మదేశసుఖమునకు అంతచేసిన ఆదేశోద్ధారకు నకు కుటుంబసుఖము చాలతక్కువ. అతనితో కష్టములు పడి భార్య యశావనమునందే షరమపదించినది. పిల్చుడుస్కీ తిరిగి వివాహము చేసి కొన్నాడు. ఆమెతోకొంత సుఖ మనుభవించినాడు? ఆమెవలన ఇద్దరు పుత్రికలను పొందినాడు, ఇది అతని కుటుంబగాధ.

అతనికి సంగీతమనిన తలనొప్పి. జాతీయగీతము లన్న అమితప్రేమ. పిల్లలు పెట్టు రేడియో సంగీతమువిని విసుగుచెందువాడు. సైనికులు అతనిని చండశాసనుడని పేర్కొనువారు. అట్లు పిలిచినను వానిశాసనము సుగ్రీవా జ్ఞగా చేయువారు; అతనిని పితృ దేవునిగా పూజించువారు. అతడు శత్రువులకు సింహస్వప్నమే. పిల్చుడుస్కీ మొక్క వోని యుద్ధవిశారదుడు. ఏయుద్ధమునందైనను అతడు స్వయముగానే ఎత్తులు వేయువాడు. కాని యితరులు చెప్ప పద్ధతులన్నియు వినువాడు. చతురంగపు ఆటయన్న చెవికోసుకొనువాడు. గుట్టపుస్వారియన్న కులాసా.

• తాను అధికారమువహింపగానే దేశముయొక్క దుస్థితిని చూచి రక్షించుటకు తగిన సైన్యముండవలెనని బ్రహ్మాండమగు సైన్యమును సమకూర్చినాడు. జీవితాం రమువరకు తానే దానికి సర్వాధికారిగా నున్నాడు.

౧౯౩౨ లో ౫౦౦౦౦౦ ఎకరముల భూమిని జమీందారుల వద్దనుండి లాగుకొని కష్టపడి పనిచేయు కర్షకుల వశముచేసినాడు.

అతనికి మతపు పిచ్చిఎక్కువ అని చెప్పలేము. అన్నిమతములను సమానముగా గౌరవించు విశాలహృద

యుడు. అతడు యూదులను హింసించుట క్రూరమని వారిని స్వజాతీయసోదరులతో సమానముగానే గౌరవించువాడు. కాని పోలెండులో అధికారము ఇతరజాతి హస్తములందుండుట కెంతమాత్రము అతడు యిష్టపడువాడుకాదు. పోల్సుజాతీయే పోలెండును పరిపాలింపవలెనని వానినిశ్చయము. ఇతరులకు అధికారముగో తావుండకూడదు. ఇది అతని మతము.

శిరమున కిరీటములేదుకాని అతడు పోల్సురాజ్యమునకు చక్రవర్తి. చేత రాజదండములేదు కాని అతడు పోల్సురాజ్యమునకు సర్వాధికారి. ౧౯౩౫ మే ౧౨-వ తేదీ ఆదివారమునాడు అతడు స్వర్గ మలంకరించినాడు. ఆ ఆధునికపోలెండుదేశనిర్మాత మరణమునకు పోల్సు ఆబాలగోపాలము అంతులేని విచారమున మునిగినారు.

చనిపోవుసమయమున జెనరల్ కైడజ-స్మిగ్లీని పిలిచి దేశముగో పార్టీలు ప్రబలి దేశమును పాడుచేయును. నీవు పొగడ్తకు లోబడక ఒకరిమీద ఆధారపడక పార్టీకి అతీతుడవై దేశగౌరవమును కాపాడు మని మూర్ఖాభిషేకము చేసినాడు. అప్పటినుంచి స్మిగ్లీ పైన్య సర్వాధికారమును వహించెను.

ఎవరి ప్రబోధమున తాను ఇంత ఖ్యాతిగాంచి నాడో అట్టి తన మాతృదేవి సమాధివద్దనే తన దేశమునుకూడ పాతునట్లు అతడు కోరెను. కాని పోల్సు ప్రజలు తమ నాయకునందుండు గౌరవముచే అతని తుది కోరికను నెరవేర్చలేకపోయిరి. అతనియందుండు తమ రాజభక్తికి సూచకముగ అతని దేశమును పూర్వము

పోలీస్ చక్రవర్తులను, పోలీస్ రాజులను పాతిపెట్టుచుం
డెడి రాజస్థానమునందే పాతిపెట్టుటకు వారు నిశ్చ
యించిరి. శివమును 'వార్సా' నుండి 'క్రాకా' నగరము
నకు రైలుమీద తీసుకొనిపోయిరి. అచ్చట పూర్వపు
రాజులను పాతిపెట్టు వా వెయ్కోటలో అతనిని పాతి
పెట్టిరి. క్రాకానకుపోవు మార్గమధ్యమునందు స్టేషను
లో తండ్రి చచ్చిన పిల్లలచందమున విలపించుచు వేన
వేలు ప్రజలువచ్చి ఆశివమును దర్శించిపోవువారు. ఆ దేశ
భక్తుని పవిత్రభౌతిక దేహము ఇక కనుపించదు కదాయని
పుండువంటి చలికై నను లెక్కచేయక అర్ధరాత్రియందు
కూడ వచ్చి కడసారి దర్శనముచేసికొని బరువైన హృ
దయములతో మరలిపోవువారు, ప్రజలు.

తమకు ఇంతచేసిన తమ నాయకుని తుదికోరికను
ఒకవిధముగా నైన నెఱవేర్చుటకై పోలీస్ ప్రజలు అతని
తల్లిసమాధినుండి కొంతమన్ను తెచ్చి అతనినిపూడ్చిన
మట్టిలో కలిపిరి ! పిల్గుడుస్కీ నిరంతరకృషివలననే పో
లెండురాజ్యము పునరుద్ధరింపబడినది. ఆచంద్రార్కముగా
అతనికీర్తి దిగంతవిశ్రాంతమై వెలుగుచుండును. పోలెండు
చరిత్రలో వానిజీవితము సువర్ణాక్షరములతో లిఖింపబడి
నది. జీవితసౌఖ్యమును తృణప్రాయముగా- మాతృదేశ
సౌభాగ్యమును ప్రాణాధికముగా- చూచి పోల్సుభాషను
మాట్లాడు ప్రజలను అందరిని రష్యా, జర్మన్, ఆస్ట్రీయా
దేశముల యినుపపిడికిలినుండి వేరుచేసి ఒకజెండాక్రిందికి
తీసుకొనివచ్చిన ఆజాతీయనిర్మాత నేటి ప్రపంచవీరులలో
ప్రథమగణ్యుడు కాదగిన వాడు !—!

జవాహర్లాలు నెహ్రూ

మన దేశమున ప్రతిమానవుని దృక్పథమున గోచరించు మహావ్యక్తి జవాహర్లాలు నెహ్రూ. అతడు తండ్రి తత్వము మార్చిన తనయుడు. చరిత్రపత్రమును పరికించి తిమేని సాధారణముగ మహాపురుషులు సామాన్యమగు పూరిగుడిసెలలో జన్మించి రాజభవనములలో విజయము చేయుట గాననగును. అట్టివారే నేటి యిటలీ నియంతముసోలిని, జర్మనీ నియంత హిట్లరు, రష్యా నియంత స్టాలిన్, జెకోస్లావాకియా రాజ్యానిర్మాత మేజరిక్. కాని వారివలె గాక జవాహరు హంసతూలికాతల్పమును వీడి కటికిరాళ్ళపై న కాపురముచేయుటకు సంసిద్ధుడైనత్యాగి. ధనమున్నదికదా చుని గర్వపడక తోటి మానవుల యిక్కట్లు చూచి సర్వమును త్యజించి బాధాకరమగు జైలులు జీవనమును కోరుకొన్న దేశారాధకుడు. దేశ దాస్యవిముక్తికై విజయయాత్ర సాగించుచుండ కన్న తండ్రి, కన్న తెల్లి, కట్టుకున్న భార్య మరణించినను ఏకల చిత్తుడుగాక చేయుచున్న కార్యమును నిర్విచారముగా నిర్వర్తించుచున్న ధీరుడు.

అట్టి త్యాగజీలుని, దేశారాధకుని, ధీరుని జీవిత

తహస్యమును కూడినమట్టుకు గ్రహించి ధన్యుల మగుదము.

పావనమైన గంగాయమునలు సంగమించు దివ్య స్థలమగు గయ (అలహాబాదు) యందు ఆనందభవన మున ౧౮౮౯-వ సంవత్సరము నవంబరు నెల పదునాలు గవ తేదీని జవాహర్లాలు జననమొందెను.

అతనితండ్రి లోకప్రఖ్యాతపురుషుడగు మోతీ లాల్ నెహ్రూ. స్వచ్ఛమైన బ్రాహ్మణుడు. అతని వంశము కాశ్మీరరాజ కాలవంశము. ఆజానబాహుడు. గంభీరస్వ రూపి. ఉదారస్వభావుడు. ఆంగ్లవిద్యలో బి ఏ ప్యాసుకాక పోయినను న్యాయవాదివిద్యనభ్యసించి విశేషద్రవ్యమును గణించెను. ద్రవ్యముతోపాటు యశమునుకూడ అద్వితీయముగా గణించెను. అతడు కాంగ్రెసులో గొప్పస్థాన మును పొందినాడు.

జవాహర్లాలు తల్లి నామము స్వరూపరాణి. ఆ మెయు కాశ్మీరబ్రాహ్మణియే. ఆమె అనుకూలవతియగు సహధర్మచారిణి. విశేషించి విద్యావతి. దయకు, ఉదార భావమునకు పుట్టినిల్లు. ఆమెది రత్నగర్భము. కావుననే ఆమె గర్భమున జవాహరులాల్ వంటి రత్నము జన్మించి నది—ఆరత్నమును సానపట్టినవాడు గాంధిజీ—ఆశాణ విఘ్నోష్ణరత్నకాంతి నేడు భారతదేశమునేగాక ప్రపంచము నెల్ల మిరుమిట్లుగొల్పుచున్నది.

జవాహరు మోతీలాలుని ఏకైకపుత్రుడు. స్తవ నీయయగు సాధ్వి విజయలక్ష్మి అతని సహోదరి.

జవాహరు జననసమయమున తండ్రియగు మోతీ

లాలు అఖండవిభవముతో తులతూగుచుండెను. కాగా జవాహర్లాలు నెహ్రూను పూవులలో పిట్టి ఆంగ్లసంప్రదాయమున పెంచిరి.

కాని ఎంతమత్తు సువాసన యిచ్చినను మధుపము సంపెంగ పూవుచేతకు పోనట్లే జవాహరు మనస్సు ఆంగ్ల సంప్రదాయమునెడ విముఖమైయుండెను. ఎవరై న స్వదేశీయుల విదేశీయులమధ్య కలుగు తగవులను చెప్పుకొనుచుండుచో అతికుతూహలముతో చెవియొగ్గువాడు. ముక్కోపియగు తండ్రియన్న నెహ్రూ భయపడవాడు. కాని ఓర్మికి నిధియగు తల్లివద్ద సర్వము చనవుగా నేర్చుకొనువాడు.

ఆంగ్లసంప్రదాయము గనక జవాహరునకు యింగ్లీషు దాదులు ఆంగ్లాక్షరములను నేర్పిరి. మాతృభాష మంటగలసి దాదుల భాష తలకెక్కినందుకు కించపడినాడు జవాహరిలాల్ జ్ఞానముకలిగిన తరువాత. అతనికి ప్రథమగురువు బ్రూక్సుఅను ఆంగ్లవిద్వాంసుడు. బ్రూక్సు యొక్క ప్రోత్సాహమున అతడు మంచి మంచి గ్రంథములను పఠించినాడు. బ్రూక్సు అనంతరము ౧౯౦౪ లో గార్డను అను నతడు జవాహరిలాల్ నకు ఉపాధ్యాయుడాయెను.

స్వేచ్ఛాపరులగు పురుషులను, దేశములను తలచిన మాత్రమున బాల్యమునందే వానిచిత్తము చివుక్కుమనునది. అట్టి స్వాతంత్ర్యము తనకు, తన దేశమునకు ఎప్పుడు కలుగునాయని అతడు కుండువాడు. ఏదేశమైన స్వాతంత్ర్య తనై పోరుచున్నదని వార్తాపత్రికలలో వార్తవచ్చినచో

అతడు గానిని ఉత్సాహముగా చదువువాడు.

జవాహరునకు పదునైదు వత్సరములు నిండువరకు సుకుమారముగా ఇంటివద్దనే విద్య నభ్యసించినాడు. ఉన్నతవిద్య నభ్యసింప తరుణమువచ్చినది. గొప్పచదువు చదివి తన పండితపదమునకు పసిడిపూత పూయినని ఆశించినాడు తండ్రి. అందుచే అతనిని ఇంగ్లాండుపంప నిశ్చయించినాడు. కాని ఏకైకపుత్రునిపై మమకార మతడు కూడ కుమారునితో ఇంగ్లాండు పోవునట్లు చేసినది.

౧౯౦౫ మే నెలలో మోతీలాలు కుటుంబముతో ఆంగ్లదేశమునందలి 'హెలో' నగరమునకు వెళ్లెను. జవాహరిలాల్ ని ఆనగరమందలి 'పబ్లికుపాఠశాలలో' చేర్చెను. కొమారుడు అక్కడ కొంత స్థిరపడెనను దైర్యము చిక్కినతరువాత మోతీలాలు తిరిగి యిండియాకు వచ్చి వేసెను.

జవాహర్లాలు అద్భుతప్రజ్ఞతో విద్య నభ్యసించెను. తోటిబాలురకన్న ఉపాద్యాయుల ఆదరాభిమానములను అతడు హెచ్చుగ పడయువాడు. విద్యార్థిగానుండియు అతడు ప్రతిదినము వార్తాపత్రికలను చదువువాడు. పరాధీనజాతులు స్వాతంత్ర్యముకై పోరాడుచున్నట్లు వార్తలు వచ్చినట్లయిన అతడు పులకితగాత్రుడగువాడు. పాఠశాలలో అతని ప్రావీణ్యతకు బహుమానముగా అతనికి ఇటలీరాజ్యమును ఆస్త్రియా భల్లూకపు పట్టునుండి విడిపించిన దేశభక్తుడు గారిబాల్డి వ్రాసిన గ్రంథములను బహుమతిగానిచ్చిరి. స్వాతంత్ర్యప్రియుడగు జవాహరిలాల్ నకు ఆగ్రంథములు నూతనాదర్శముల నుపదేశించినవి.

అట్టి సమయముననే హిందూదేశమున స్వాతంత్ర్యపు వెల్లువ బయలువెడలినది. 'హాదాబాయి నారోజి' ౧౯౦౬ లో కాంగ్రెసు అధ్యక్షుడయినాడు. జాతీయవిద్యయం దభిమానముండవలెననియు, విదేశనస్తువు బహిష్కరింపవలెననియు సిద్ధాంతములు చెలరేగినవి. ౧౯౦౭ లో తిలకు, లజపతిరాయి మొదలగు సుప్రసిద్ధనాయకులు తీవ్రప్రచారము సాగించిరి. ఇవి అన్నియు స్వాతంత్ర్య పిసాసకుడగు జవాహరును ఆకర్షించినవి.

కాని స్థిరచిత్తుడగు జవాహరు కలవరపడక చదువు సాగించినాడు. హైస్కూలువిద్య పూర్తి కాగానే 'కేంబ్రిడ్జిలోని' ట్రినిటీ విద్యాలయములో ప్రవేశించెను. అందులో ప్రకృతిశాస్త్రమును అభిమానముతో నభ్యసించెను. ౧౯౧౦ లో ఎం. ఏ బిరుదమును పొందెను.

ఎం.ఏ. బిరుదము పొందగానే ఐ.సి.యస్. చదువు చదివింపవలెనని తండ్రి తలంచెను. స్వేచ్ఛాజీవితముపై నిచ్చకలిగిన నెహ్రూకు అది నచ్చలేదు. విధి వానిని తండ్రులుపోయిన దారినే పొమ్మని శాసించినది. కాగా అతడు ఇన్నర్ టెంపులో న్యాయవాదిపరీక్షకు చదివెను. ఆకాలమందు అతడు రాజ్యాంగతంత్రగ్రంథములను వెక్కిరిసి చదువుచుండెడివాడు.

విదేశమునుండి ౧౯౧౨ లో స్వదేశమునకు తిరిగివచ్చెను. అలహాబాదు హైకోర్టులో ప్రాక్టీసు ప్రారంభించెను. తండ్రికి సహాయముగా పనిచేయువాడు. అమితముగు ధనమును, పలుకుబడిని సంపాదించెను.

కాని జవాహరుకి న్యాయవాదివృత్తియందు లేశ

మైనను ఆశక్తిలేదు. ధనమున్న ఆతనికి పెనుసూతమువలె నుండెడిది. ఆతని జీవితప్రహరములో జాతీయతావీజములు మొలకలెత్తి ఏపుగ ఎదిగి పంట ముఖమునకు వచ్చినవి.

అదేసమయములో దక్షిణాఫ్రికాలో ౧౯౧౩ లో గాంధీ సత్యాగ్రహసమరముచేసి విజయుడాయెను. ఆ తరుణమున జవాహరు ఉత్సాహముతో ఉపన్యాసముల నిచ్చి అమితధనమును సంపాదించి దక్షిణాఫ్రికాకు పంపించెను.

మహాసంగ్రామము ౧౯౧౪ ఆగస్టులో ప్రారంభమైనది. యుద్ధానంతరము తప్పక భారతీయశయములను తీర్చెద మనియు, కాబట్టి భారతీయులు తమకు సర్వవిధముల సాయముచేయవలయుననియు ఇంగ్లీషురాజ్యాంగవేత్తలు కోరిరి. గాంధీజీ అందుకు ఒడబడెను.

ఆతరుణములోనే ౧౯౧౬ లో బిసెంటమ్మ, తిలకు హోంరూలు లీగు స్థాపించిరి. దానికి జవాహరు కార్యదర్శిగానుండి అద్వితీయముగా ప్రజలలో చలనము కలిగించెను.

అదేసంవత్సరమున జవాహర్లాలు కాలు అనుకాశ్చీరబ్రాహ్మణుని కుమార్తెను వివాహముచేసికొనెను. ఆమెపేరు కమలాదేవి. సూర్యకాంతికి కమలము వికసించినట్లు కమలాదేవి కీర్తి జవాహర్లాలు సహచరమున నిగంతములు వ్యాపించినది. ఆమె స్త్రీజాతి కొక భూషణము. ఆమెదేశదాస్యవిముక్తికై జైలు జీవనమును కౌగలించుకొన్నది. అందులోనే ఆమె ఆరోగ్యము

చెడినది. ౧౯౩౬ ఫిబ్రవరి ౨౮ తేదిని తుదకు ప్రాణము లనే దేశమున కర్పించి పరలోకము చేరినది.

సిద్ధాంతములను ప్రజలకు బోధించుటకు వార్తా పత్రిక ఆవసరమని తలంచినాడు నెహ్రూ. అంతవరకు 'లీడరు' పత్రిక డై రెక్టరుగా నున్నను తమహోదా చలా మణి కానందున తండ్రి, కొడుకులు దానినివదలి ఇండి పెండెంటు పత్రికను స్థాపించిరి. ఆపత్రికలో జవాహర్లాలు నెహ్రూ అగ్నికణములనురాల్చు గంభీరశైలిలో దేశీయ సమస్యలను చాకచక్యముగా సమాలోకనముచేయు వాడు. స్వతంత్రతా వాయువులను పీల్చు పత్రికకు ప్రభుత్వ మెట్టి సన్మానము నిచ్చునో అట్లే దానిని బహుకరించినది. దాని సంపాదకుడగు సి. యన్. రంగయ్యరుగారికి శిక్షపడెను. ఆపత్రిక ౧౯౧౯ నుండి ౨౩ వరకు ఎట్లనో జీవముతో నుండెను. ౧౯౨౩ లో జరిగిన సత్యాగ్రహములో నెహ్రూలిర్వురు శ్రీకృష్ణజన్మస్థానము అలంకరించిరి. దానితో పత్రిక అంతరించినది.

౧౯౧౯ లో 'రౌలటుఆక్టు' అమలులోపెట్టి జనుల స్వాతంత్ర్యమును అరికట్ట ప్రభుత్వము జూచినది. ఆ చట్టమును రద్దుచేయించుట ప్రధమకర్తవ్యమైనది, గాంధీవంటి దేశీయనాయకులకు. దానికిగాను సత్యాగ్రహసంఘము నొకదానిని స్థాపించిరి. జవాహరు అందు సభ్యుడై నాడు. ఏకైకపుత్రుని విడిచిపెట్టుటకు అతని తండ్రి మథనపడినాడు.

జలియనువాలాబాగ్ రాక్షసకృత్యమును బయట పెట్ట బాధ్యత జవాహర్లాలుపై బడినది. ప్రాణమును గడ్డి

పోచవలె చూచి భీతిఅన్నది ఎట్టిదో ఎరుగక ఆనందర్భమున జవాహరిలాల్ న్యాయవేత్తల సంఘమునకు కార్యదర్శిగానుండి జరిగిన దుండగములను విశదపరచెను.

౧౯౨౦ లో సత్యాగ్రహసిద్ధాంతప్రకారము అసహాయోద్యమారంభించిరి. ఆవెల్లువలో జవాహరు పూర్తిగ మగ్నుడయ్యెను.

౧౯౨౧ లో విసుప్ర విరామములేకుండ జవాహరు గ్రామసంచారముచేసి కర్షకుల కష్టములను స్వయముగా చూచెను. అప్పుడు అతడు సామ్యవాదమును అవలంబించెను. సామ్యవాదమే ప్రజల బాధలు తీర్చునను నిశ్చయము జవాహరులాలునకు అప్పుడే కలిగెను.

౧౯౨౨ లో పికెటింగు చేసినందుకు నెహ్రూ కుటుంబమునంతను జైలులోపెట్టిరి. వారి నివాసగృహమైన ఆనందభవనమందలి వస్తువులను జరిమానా ధనమునకుగాను వేలముపెట్టిరి. కాని ఆదేశభక్తుని ధనమాశించు దరిద్రులొ పెద్ద నగరమందు ఒక్కడుకూడ లేకపోయిరి. కాగా ఒక్కడును వేలముపాటకు రాలేదు.

ఆ సంవత్సరాంతమున ప్రజలలో కలహములు అధికమైనవి. అందుచే కాంగ్రెసుకు కొంత బలము తగ్గినది. ఊణించినదనుకుని ప్రభుత్వము వారు నెహ్రూను వదలినారు. అతడు వెంటనే నిపురు కప్పిన నిష్పవలె నుండిన కాంగ్రెసు సంస్థను ప్రజ్వరింపజేసెను. ౧౯౨౩ కాకినాడ కాంగ్రెసులో జవాహరు కార్యదర్శి అయినాడు. అదేసంవత్సరములో నాభాలో జరుగు ప్రభుత్వపు దౌర్జన్యము చూడవెళ్ళెను. అక్కడ అతనిని బంధించిరి.

మోతిలాల్ వైసురాయికి తంతిపంపెను. దానికి ఫలితముగా నెహ్రూను వదలిపెట్టిరి.

౧౯౨౩ లో నాయకులు మునిసిపాలిటీలోను, లోకల్ బోర్డులలోను అధికారము నహింసవచ్చుననుటవల్ల జవహరు అలహాబాదుకి 'చైర్మనుగా ఎన్నుకోబడెను. అతని అమృతహస్తములలో ఆనగరము చాల అభివృద్ధిపొందినది.

౧౯౨౪ లో గంగాపుష్కరము వచ్చినది. అప్పుడు గంగయొద్ద అవుకుగా నుండుటవల్ల త్రివేణీ సంగమమున స్నానముచేయగూడదని ప్రభుత్వము నిషేధించినది. ఆమహోదయమున గంగలో తప్పక స్నానము చేయవలెనని కోట్లకొలది జనులువచ్చిరి. మాళవ్యా సత్యాగ్రహముచేసిరైనను స్నానముచేయ నిశ్చయించి గంగఒడ్డుచేరెను. అది చూడవలెనని ఆనగరము చైర్మన్ గానున్న నెహ్రూగూడ వచ్చినాడు. సైనికులు గుర్రములపై నెక్కి అడ్డుగాకట్టిఉన్న తడకలను కాపాడుచుండిరి.

అపరాహ్నుము తిరిగినది. జనులు కిటకిటలాడుచున్నారు. గంగ కిలకిలలాడు చున్నది. మాళవ్యా పెద్దవాడగుటచే నిదానించుచున్నాడు. ఆతరుణమున జవహరులాలు స్నానముచేయవలెనను ఇచ్చలేకపోయినను ప్రభుత్వశాసనమును నిరశింపవలెనను వారిలో ఒకడు కనుక ధైర్యముగా జెండా చేతపట్టి తడకను. దాటి గంగలోనికి ఒక్కడుముకుదుమికి కుంకువెట్టి బయటికి వచ్చినాడు. తోడనే మాళవ్యాగూడ గుర్రపుకాళ్ళక్రిందనుంచిదూరి

గబగబ గంగలో దిగినాడు. ఇక ఒడ్డుతెగిన గంగవలె జనము బిలబిల గంగలోనికిదిగి పుణ్యము ఆర్జించినది.

౧౯౨౫లో పురపాలకసంఘాధ్యక్షతను వీడినాడు.

భార్య ఆరోగ్యమునకై యూరప్ వెళ్ళి అక్కడ హిందువుల స్వాతింత్ర్యవాంఛను వెల్లడిచేసి తిరిగి ౧౯౨౭ డిసెంబరులో హిందూదేశముచేరెను. మదరాసు కాంగ్రెసులో పాల్గొనెను. భారతయువకసమితిని స్థాపించి యువకులలో ప్రబోధము గలిగించెను. ఆసంవత్సరము సైమను కమిషన్ బహిష్కారము జయప్రదముగ సాగించినాడు. ౧౯౨౯లో లాహోరు కాంగ్రెసు సమావేశములో కాంగ్రెసుసభకు అధ్యక్షుడైనాడు.

౧౯౩౦లో ఉప్పుసత్యాగ్రహము జరిగెను. అందులో మోతీలాలును, జవాహరులాలును జైలులోపెట్టిరి. రాజ్ కుదురకపోయినను, ౧౯౩౧లో విడుదలచేసిరి. జైలులోనే మృత్యుదేవతహస్తములచే స్పృశింపబడి మోతీలాలునెహ్రూ విడుదల అయిన కొలదికాలమునకే పరమ పదించెను. ౧౯౩౧ ఫిబ్రవరి ౬-వ తేదీని భారత ప్రముఖులలో నొకడగు మోతీలాలు అస్తమించెను.

తరువాత రౌండుటేబిల్ కాన్ఫరెన్సు, మహాత్ముడు వెళ్ళినను అది నిష్ఫలమౌజనమైనది. తిరిగి సత్యాగ్రహము, నాయకుల అరెస్టులు. అందులో జవాహరును కూడ బంధించిరి. గాంధీమహాత్ముని ఉపవాసదీక్షాఫలితముగా ౩౦-౪-౧౯౩౩ న జవాహరును, మితర నాయకులను విడుదలచేసిరి.

౧౯౩౧-౧-౧౯౩౪ తేదీని బీహారులో భయంకర భూ

కంపమువచ్చినది. జవాహరు అప్పుడు సర్వశక్తులు ధారపోసి ప్రజలకు సాయముచేసినాడు.

౧౯౩౫లో ఆయనభార్యకు జబ్బు అధికమాయెను. ఆరోగ్యముకొరకు స్విడ్జర్లాండు వెళ్ళినారు. కాని కార్యము లేకపోయినది. ౨౮-౨-౩౬ తేదీని ఆమె పరమపదించినది. అర్థాంగలక్ష్మి అస్తమించినను జవాహరు సితప్రజ్ఞుడగుటచే విచారపరవశుడుగాక యధారీతిని దేశసేవకు గడంగినాడు.

అతడు ౧౯౩౬ లో క్షాంత్రిగై సమావేశమందు అధ్యక్షుడైనాడు. క్రొత్త రాజ్యాంగమును భగ్నము చేయుటకుగాను తీవ్రప్రచారము గావించినాడు.

౧౯౩౭ లో కూడ తిరిగి అతనినే రాష్ట్రపతిగా నెన్నుకొనిరి. అతని తీవ్రకృషికి ఫలితముగా ఏడురాష్ట్రము లో క్షాంత్రిగై రాజ్య మేర్పడినది. తరువాత హరిపుర క్షాంత్రిగై భారమును యువకుడైన సుభాసుపై నప్పెట్టి క్షాంత్రిగై ప్రచారము కావింప అతడు యూరపు వెళ్ళినాడు.

ఈ భారతభాగ్యవిధాతకు రచనమన్న ప్రీతి మెండు. గ్రంథములను చదువుటలో విసువులేదు. తండ్రి కన్న పొట్టి. తల్లికన్న పొడవు. తల్లి ౧౯౩౦ జనవరిలో పరమపదించినది. ఈతకొట్టుటలో, స్వారిచేయుటలో అతనికి అమితమైన అభిమానము. బక్కపలుచగా నున్నను శక్తివంతుడు. జైలునందుండగానే అనేక గ్రంథములను వ్రాసినాడు. నేతనేయుటయందు, నూలు వడు కుటయందు అభిరుచి ఎక్కువ. చాలదూరము నడచు

టన్న ప్రీతి. మద్యమాంసములు తినడు. (బ్రాహ్మణులైనను కాశ్మీరబ్రాహ్మణులు మాంసముతీందురు) శాకాహారి. విచారచోదనమునందు కుతూహలము అధికము. అతనిమతము సామ్యవాదము. కాని రష్యాసామ్యవాదమతనికి గట్టదు.

త్యాగమూర్తి. దేశభక్తి ధురంధరుడు, దరిద్రుల పాలిటి కల్పతరువు అయిన జవాహరు భారతమాత గర్భమున జన్మించినందుకు మన మెంతయు ధన్యులము.

అనితరలభ్యమైన త్యాగశీలత అతనిలో మూర్తీభవించినది.

ప్రేమన గ్రంథాలలును,
చేతనాలు.

రిజర్వే

పూర్వము ఒకప్పుడు పెరిష్యా బౌద్ధత్యము మిన్ను ముట్టినది. హిందూదేశమును చూడ జయించి నెమిలి సింహాసనమును పట్టుకుపోయిన పరాక్రమశాలురు ఒకప్పుడు దానిని పరిసాలించిరి. కాని ఇటీవల అహమ్మదుషా అవినీతిపాలనవల్ల దేశము అధమస్థితికి వచ్చినది.

అహమ్మదు పారిస్ పట్టణపు పడుచులనేగాని, ప్రజల కష్టములు పరికించువాడుకాదు. భరింపరాని పన్నులు గుంజి పట్టుకుపోయి పారిస్లోని పడతులపాలు చేయువాడు.

దానితో దేశములో అశాంతి ప్రబలినది. ప్రపంచ మహాసంగ్రామమునకు పూర్వము రష్యావారొకమూల, యింగ్లీషువారొకమూల ఆ దేశమును కొల్లగొట్టువారు. ఈపరిస్థితులలో దేశములోని సామంతులు మా అధికారమును ధిక్కరించి స్వతంత్రముగా రాజ్యములను పాలింప చున్నించిరి.

సంగ్రామములో ఏకక్షకు చెందకపోయినను, పెరిష్యాదేశము నలిగిపోయినది. అట్టి స్థితిలో దేశమును తన హస్తగతము చేసికొని దరిద్ర దేవతను తరిమి విజయ లక్ష్మిని నెలకొల్పినాడు 'అలీ రిజర్వే' పస్టవి.

రిజాఖాన్ బాల్యమందు గుట్టములకు మాల్సీసు చేయువాడు. నేవో! పెరిష్యాకు రారాజు—పాదుషా—సుప్రసిద్ధగాయకులకు, మహామునులకు, విజ్ఞానసంపదకు నిలయమైన పెరిష్యా మహాసంగ్రామానంతరమున అవిద్యకు, అజ్ఞానమునకు ఆలయమైనది. అట్టి పెరిష్యాను పునరుద్ధరించు ఏకచక్రతాధిపతి అయినాడు రిజాఖాన్.

రిజాఖాన్ ౧౮౭౬ లో 'ఆలషట్' అను గ్రామములో జన్మించినాడు. ఆగ్రామము మజెన్దరన్ రాష్ట్రములోని ఉత్తరభాగమున రమ్యమగు కొండల ప్రాంతములో ఉన్నది.

తల్లితండ్రిలు నిరుపేదలు. నేటి విశ్వవిఖ్యాత పురుషులవలె ఇతడును సామాన్యుడే. ధూళిలో పుట్టి తూగు టుయ్యాలెక్కినాడు. తండ్రి ఒక యుద్ధభటుడు. తల్లి విద్యావిహీన కాని అకలంక దేశభక్తురాలు.

రిజాఖాన్ బాల్యమునందు తండ్రిపనిచేయు సేవాదళములో గుట్టములను కడిగి. తుడుచుచుండువాడు. పదునై దేండ్ల ప్రాయమందే గుట్టములకు మాల్సీసుచేయు పనికి కుదురుకొనెను. తరువాత ఆదళమందే భటుడైనాడు. తననై పుణివల్ల పలుకుబడి సంపాదించినాడు. పలుకుబడి హెచ్చినకొలది పెద్ద ఉద్యోగములు వచ్చి పడినవి.

౧౯౨౦ నాటికి 'గిలాన్'లోని 'కొసాల్' దళమునకు దళవాఱుగా నియమింపబడినాడు. అప్పుడు అక్కడ గొప్ప విప్లవము చెలరేగినది. తన బుద్ధికుశలతచే దానిని అధఃపాతాళమునకు అణగత్రొక్కినాడు.

తరువాత అతనిదృష్టి దేశసేవపై బడినది. కాగా ఉద్యోగమునుండి సెలవుతీసుకొని తన స్వగ్రామమునకు పోయినాడు. టర్కీలో జరుగుచున్న మార్పులు అతని దృష్టి నాకర్షించినవి. ఆమార్పులను జాగ్రత్తగా పరిశీలించి పరమానందభరితుడైనాడు. తన దేశమును కూడ ముందుకు తీసుకురావలెనని దృఢసంకల్పము కలిగినది. దానికై దీక్షవహించినాడు. అచేసమయములో పెరిష్యా రాజధానియగు 'టెహరాన్'లో పత్రికాసంపాదకుడుగా నున్న సైమాద్ ఉడ్డీన్ అనేవాడు అతని ఆశయములకు దోహదముచేసినాడు. దానితో అతని మనోనిశ్చయము మరింత బలీయమైనది.

మహాయుద్ధానంతరము ఇంగ్లీషువారికి పెరిష్యాపై నధికారము వృద్ధిఅయినది. దాని ఫలితముగా ఆంగ్లో పెరిషియన్ ఒడంబడిక చేసుకున్నారు. ఆ ఒడంబడిక ప్రకారము యింగ్లాండు పెరిష్యా ప్రభుత్వమునకు రెండు మిలియన్ పౌనులు అప్పుయిచ్చుటకును దానికి ప్రత్యామ్నాయముగా పెరిష్యాప్రభుత్వమువారి రైలుమార్గములను, సైన్యమును, ఎగుమతి దిగుమతి పన్నులను వసూలుచేయు అధికారమును యింగ్లీషువారి హస్తగతము చేయునట్లు పరతు లేర్పడినవి.

ఈ సంధిపత్రము దేశస్వాతంత్ర్యమునకు గొడ్డలిపెట్టు అని కొందరు దేశములో అలజడి ప్రారంభించిరి. ప్రజలకు షాపైని అసంతృప్తి కలిగినది. రాజు తిండిపోతు, విలాసపురుషుడు. అగుటవలన తమ దేశము పరహస్తములలో పడిపోవలసివచ్చినదని వారు పరితపించినారు.

కాల మనుకూలించినది. రిజాకు తరుణము వచ్చినది. వెంటనే మేలుకొని తన సైన్యమునంతను కూడ దీసుకొన్నాడు. ౧౯౨౧ లో అమాంతముగా ఒకరేయి సైన్యముతోవచ్చి 'ఔహెరాన్' నగరమును ముట్టడించినాడు. నగరములోని ప్రజల కావార్త చిచ్చరపిడుగై నది. అతనిని ప్రతిఘటింపవలెనని షా తలచినాడు. కాని సాయుధులైన 3000 సైన్యము గుట్టములమీద కోటగుమ్మములో నుండుట చూచి షా తోకముడిచినాడు.

రిజాఖాన్ ను విజయలక్ష్మి వరించినది. అధికారము అతని హస్తగతమైనది. అతనికి సహకారిగానుండిన డాక్టర్ జై యాఉద్దీన్ ను ప్రధానిగా నియమించినాడు. తాను యుద్ధశాఖమంత్రిగానుండి సర్వసైన్యాధిపతి అయినాడు. దేశదౌర్భాగ్యమునకు దారితీసెడు ఆంగ్లో పెరిషియన్ సంధిపత్రమును రద్దుకావించినాడు.

ప్రధానమంత్రి జై యాఉద్దీన్ తన ఉద్దేశముల ప్రకారము రాజ్యాంగమును నడుపుటకు ధన మత్యవసరమైనది. ఆధనమును ప్రజలను కోరుటకుబదులు తిరిగి బ్రటిష్టువారిని కోరినాడు. రిజాకు అది గౌరవహానిగా తోచినది. వెంటనే ఆర్థికశాఖను తన వశముచేయమని హుక్మాము జారీచేసినాడు. ఆర్థికసైనికశాఖలను తన అరచేత పట్టుకొని నిరంకుశముగా పరిపాలించునను భీతిచేత జై యాఉద్దీన్ రాజీనామానిచ్చి పరారిఅయినాడు; ఇంగ్లీష్టువారి శరణుచొచ్చినాడు.

ప్రధాని పలాయనముచూచి ముషీర్ ఉద్దౌ

లాను ప్రధానిగా నియమించాడు. అతడుకూడ ఖానుకు అనుగుణముగా రాజ్యతంత్రమును సధుపలేక రాజీనామా ఇచ్చినాడు.

తరువాత ఖావమ్ యేన్ సా తై నానిని ప్రధానిగా నియమించినాడు. అతడుకూడ పూర్వులు పోయిన దారినే అనుసరించినాడు. అప్పటినుండి ప్రధానులను నియమించుటన్న విసుపుచెంది, ఖాను తానే స్వయముగా పరిపాలనకు కడంగెను.

౧౯౨౩ లో ప్రధానమంత్రిత్వము స్వీకరించినాడు. అతని ప్రధానత్వమునకు భీతిచెంది అహమదుషా పారిస్ నగరమునకు పారిపోయినాడు.

పాదుషా పరదేశమునకు పోయినాడని తెలిసి సామంతులు మరింత విచ్ఛలవిడిగా ప్రవర్తించిరి. మొహమెరాహ్ సకు షైక్ గానున్న 'ఖజాల్' అనువాడు సింహాసనమును ఎక్కజూచెను. ప్రజాప్రభుత్వము నెలకొల్పజూచు రిజాకు యీతిరుగుబాటువల్ల తలతిరిగింది. తిరుగుబాటును మొగ్గలోనే తుంపినగాని విజృంభించునని వెంటనే 'ఖజాల్'ను ఖైదుచేసినాడు.

రష్యాలో జారుప్రభుత్వము అమలులోనున్నతరి పెరిష్యాలో వారి అధికారము బాగుగ చెలామణి అగునది. ౧౯౧౭ నాటి రష్యావిప్లవముతో జారు ప్రభుత్వము జారిపోయినది. ౧౯౨౧ లో నామ్యవాదులు అధికారము వహించినారు. అదే సంవత్సరములో పెరిష్యావారికిని, వారికిని ఒకసంధి జరిగినది మాస్కోలో. దానిప్రకారము పెరిష్యాప్రభుత్వము రష్యాకు ఇవ్వవలసివలసిన ఆరు

మిలియన్ పౌనుల అప్పు రుద్దు కాబడినది. అంతవరకు రష్యాప్రభుత్వము అనుభవించుచున్న హక్కులను వదలు కొన్నది. రష్యావారు నివసించు యిళ్ళు వాకిళ్ళు మొదలైనవి కూడ పెరిష్యాకు దఖలుపరిచినారు. జుల్ ఫానుండి టాబ్రిజ్ వరకుగల రైలుమార్గమును సైతము పెరిష్యా ప్రభుత్వమునకు స్వాధీనముచేయబడినది. యురేనియా సరస్సులో తిరుగు స్టీమర్లు పెరిష్యాప్రభుత్వమునకే ఒప్పజెప్పిరి. గతమునుమరచి ఇంతటనుండి వారు, వీరు స్నేహముగా నుండుట యిప్పటి కోరిక. కాని సామ్యవాదసిద్ధాంతములను అమలుజరుపుచుని రిజాను బలవంత పెట్టలేదు. ఇంతవరకు రష్యావారి అండ చూసుకొని ప్రభుత్వముపై తిరుగుబడుచుండెడి టర్కోమన్లను ఈసారి ఖాన్ సులభముగా అణచివేసెను.

రిజా అధికారము వహించుసరికి సైన్యము చెల్లాచెదరై యుండెను. దేశములో శాంతి నెలకొల్పుటకు బలవంతమైన సైన్య మావశ్యకమని సైన్యమును వృద్ధి చేసినాడు. పూర్వము దక్షిణ పెరిషియన్ రెఫిక్ను ౬౦౦౦ సైన్యము ఇంగ్లీషు సేనాపతుల చేతిలోనుండెడిది. పెరిష్యా సైన్యములో నిపుణులైన ౧౦ వేల సైన్యము రష్యా సేనాపతుల చేతిలో చిక్కువడినది. ౮౪౦౦ సైన్యము స్వీడన్ అధికారుల హస్తగతమై ఉండినది.

స్వతంత్రప్రియుడైన రిజా అన్యదేశీయుల అనుపజ్జలలో సైన్యము ఉండుట దేశసౌభాగ్యదాయకము కాదని తలచి వెంటనే వారిని ఉర్యోగములనుండి తొలగించినాడు. సైన్యమునంతను ఏకముఖముచేసినాడు.

నిపుణులైన స్వజాతీయులను సేవాపతులుగ నియమించినాడు. సర్వసైన్యమును ఆరుభాగములుచేసి దేశములో నలుమూలల సర్దుకొని ఉండునట్లు ఏర్పరచినాడు. సైన్యమునకు ఆధునికయుద్ధపరికరములను సమకూర్చినాడు. ప్రతిపట్టణములోను సైనికులను, సైన్యాధిపతులను తరిఫీదుచేయు విద్యాలయములను నెలకొల్పినాడు. ప్రతి సంవత్సరము ౬౦ మంది కాడిట్స్ ను పారిస్ నకు పంపి ప్రభుత్వపు ఖర్చుమీద వారికి ఉన్నతసైనికవిద్యను నేర్పించుచుండెను. సైనికులకు తగు జీతములను ఏర్పాటుచేసెను. వారికి ప్రతినెల జీతములు సకాలమందు ముట్టునట్లు కట్టుదిట్టము గావించెను.

అహమ్మదుషా రాచరికముగో సామంతులు పన్నులు ఎగవేయువారు. తిరుగుబాట్లను లేవదీయువారు. ఇప్పుడవి కట్టుబడిపోయినవి. గిలాన్ లో కుబిల్ ఖాన్ స్వాతంత్ర్యమును ప్రకటించగా వానిని చావగొట్టి రిజా లో బరచుకొన్నాడు. మెసపటోమియాలోను, అరేబిస్థాన్ లోను, మెహరాన్ లోను వచ్చిన తిరుగుబాట్లను తీవ్రముగా ప్రతిఘటించి శాంతి నెలకొల్పినాడు.

౧౯౨౫ లో ప్రజాస్వామికప్రభుత్వమును అమలులో పెట్టినాడు. దేశమును దోపిడిగాండ్రపాలు చేసి పారిపోయిన షాను మార్చి ౩౧-వ తేదీని పదభ్రష్టునిగా చేయుచు ఒక తీర్మానము ప్రతిపాదించిరి. దానితో షా అధికారము అంతరించినది.

అదే సంవత్సరమున డిసెంబరు ౧౫-వ తేదీని రిజాఖానును షాగా చేయుటకును వాని తదనంతరమున

అతని మగసంతానమునకు రాజ్యభారము సంక్రమించునట్లును ఒక తీర్మానము ప్రజాప్రతినిధిసమితి ప్రతిపాదించినది. ౧౯౨౬ ఫిబ్రవరిలో మహామహులు అధిష్ఠించిన నెమిలిసింహాసనమును రిజాఖాన్ పస్లావి అలంకరించెను.

సింహాసనము చేజిక్కినది కదాయని సంతసించువాడుకాదు. ప్రజలబౌద్ధత్యమే అతని పరమావధి. నిరాడంబరుడు. నిగర్వచూడామణి. ఆజానబాహుడు, బలిష్ఠుడు. మార్దవముగా మాట్లాడుట అతనికి చేతగాదు. నిశితదృక్కులు బరపును. స్వదేశీయలవలె కలలుగాంచి సంతసించువాడు కాదు. కార్యదక్షుడు. తుమ్మెదలజంట వంటి కోరమీసములు అతని పౌరుషమును ప్రకటించును. జీవితసర్వస్వమును దేశసేవకై ధారపోయుటే అతని ఆశయము. గుర్రపుస్వారియందు బహుప్రీతి. యుద్ధవీరుడే కాక పరిపాలనాదక్షతకల ధీరుడు. భోగలాలసుడుకాదు. కాని బహుభార్యాప్రియుడు. అయినను పవ్వళించుటకు హంసతూలికాతల్పము లక్కరలేదు.

అతనికి పదునై దేండ్లప్రాయమందే వివాహమైనది. ప్రథమభార్య సామాన్యకర్షకబాలిక. అతడు సైనికుడుగా ఉండగానే ఆ ఆభాగిని చనిపోయినది. తరువాత ఒక ఉన్నతోద్యోగి కుమార్తెను పెండ్లియాడెను. ఆమెయే పట్టమహిషి. ఆమెకుమారుడే యువరాజు. ఆమెకొక ప్రత్యేకసుందరభవనముకలదు.

పాదుషాలు బహుభార్యాప్రియులుకదా! ఎంతవారై నా-మన కధానాయకుడు కూడ ఆవ్యామోహము

లో రాజకుటుంబములోని బాలికను పెండ్లియాడినాడు. తరువాత కొంతకాలమునకు మనుకారము మాయము కాగానే ఆమెను విడిచిపెట్టినాడు.

ఈముసలితనమున పదియొమ్మిదేండ్లబాల నొకతెను పెండ్లియాడినాడు. ఆమెపై షాకు అమితప్రేమ. పడుచుపెళ్లాముకదూ! ఆమె అతని భవనమందే యుండును. బహుభార్యాప్రియునకు బహుళసంతానముకూడ సంక్రమించినది. అందులో చాలమంది ఆడపిల్లలే. పిల్లలపై మక్కువ మిక్కుటము. దాదులచేతిలో పూర్తిగా వదిలివేయుట అతనిమతముగాదు. వారి అవసరములను స్వయముగానే కనుగొనును. ఎంత ఓపికగలవాడో కదా! పెద్దకుమారుని తగిన రాజుగా తయారుచేయవలెనని ఎన్నో పుత్రరాకులు పడుతున్నాడు. అతనికి స్వారిచేయుట స్వయముగా నేర్పువాడట.

బహుభార్యాప్రియుడే కాని రాజు భోగముల నేవగించును. నిలుచునియుండుట వాని కలవాటు. సంఘములలో మసలినప్పుడుకూడ నిలుచునియే యుండును. నడక చాల యిష్టము. ప్రతిరోజు చాలదూరము నడమను. రాజకార్యములను చర్చించునప్పుడుకూడ తన గులాబీతోటయందు తిరుగుచునే మాటలాడును. ఎంత అందమైన సామగ్రియున్నను అతడు స్వప్రయోజనము కోసము వినియోగింపడు.

భోజనప్రియుడు కాడు. దినమునకు రెండుసారులు మాత్రమే భుజించును. ఉదయముననే ప్రథమాభోజనము ముగించును. అదియే అతనికి ముఖ్యభోజనము. సాయం

కాలభోజనము అతిలఘువుగానుండును. మత్తు పచార్థములను దరికి రాసేయడు. కాలము వ్యర్థముచేయడు. క్రీడారతుడుకాడు. గ్రంథపఠనమునందు ఆశక్తి మెండు—

స్వదేశాభివృద్ధికి గృహపరిశ్రమలు ముఖ్యమని నమ్మినవాడు. కావున ప్రభుత్వసహాయమున గృహపరిశ్రమలను వృద్ధిచేయించెను. ఎగుమతి దిగుమతులపై ఎక్కువపన్నులు విధించెను. అతడు ఎన్నడును పరదేశములనుండి వచ్చు దుస్తులను ధరించువాడుకాదు. స్వచ్ఛమైన, గాఢమైన స్వదేశాభిమాని. తన ప్రభుత్వోద్యోగులందరును స్వదేశీబట్టలనేగాని ఇతరములను ఉపయోగింపకూడదని శాసించెను. అది సుగ్రీవాజ్ఞ.

తివాసీలు; కుండలు; యిత్తడి, వెండి పాత్రలను తయారుచేయు గృహపరిశ్రమలకు ప్రభుత్వప్రోత్సాహమును కల్పించినాడు.

దేశములో విద్యాలయములను విరివిగా స్థాపించెను. ఇతరదేశములకు ప్రభుత్వపు బాధ్యతమీద విద్యార్థులను పంపి వేరువేరు శాఖలలో నిపుణులుగా తయారుచేయించెను. కాని నేడు ధనికులు కొందరు తమ పుత్రులను సొంతఖర్చులమీదనే యితరదేశములకు పంపుచున్నారు.

కొత్త రైలుమార్గములను, రోడ్లను, బస్సు ప్రయాణములను వృద్ధిచేసి ప్రజకు ప్రయాణసౌకర్యములను సమకూర్చెను. ఆదేశములో ౧౮ ది జిల్లాలలో విరివిగా తయారగు నల్లమందు వర్తకమును మంచి మార్గమునకు తీసుకొని వచ్చెను. అమెరికన్ ఎకనమిక్ కాన్

సిల్వారి సహకారమున కొన్ని ప్రదేశమును సస్యశ్యామలముగా చేసి రాజ్యముయొక్క ఆదాయమును వృద్ధి చేసెను.

అతనికి మతమునందు గౌరవ మధికము, అతడు మహమ్మదీయుడు. అటులని యితర మతస్తులను హింసించు క్రూరుడుకాడు. సర్వమతములను సమానముగానే చూచును. అతని చేతికి అధికారము రాగానే దేశదౌర్భాగ్యమునకు మూలకందమైన త్రాగుడును రూపుమాపినాడు. సారాకొట్లను మూయించినాడు. ద్యూతశాలలను ధ్వంసము చేయించినాడు.

అతనికి మహమ్మదీయుల నందరిని ఒక్క జండా క్రిందికి తీసుకొనివచ్చి మతమును పునరుద్ధరింపవలెనని అభిలాష. పూర్వ మొకప్పుడు మహాసముద్రమువలెనున్న మహమ్మదీయమతము నేడు చిన్నచిన్న చీలికలై పోయినందుకు భేదపడును. మహమ్మదీయు లందరు సంఘీభావమున ఉండవలెననియే టర్కీ, ఆఫ్ఘనిస్థానములతో సంధులు చేసుకొన్నాడు. కెమల్ పాషా గ్రీసుల నోడించి నప్పుడు వాని విజయమునకు సంతరించుచు వాని వీరత్వమునకు బహూకృతిగా వజ్రఖచితమైన కైదువ నొకదానిని కానుకగా పంపినాడు.

బెనిటో ముసోలినీ

ప్రజాస్వామిక ప్రభుత్వములందే రాజకీయరంగమున పాల్గొనుచుండు ప్రతి రాజకీయవేత్తయు ప్రజాబాహుళ్యముయొక్క తీక్షణవిమర్శకు గురియగుట మనము తఱుచు చూచుచునే యున్నాము. అట్టియెడ నిరంకుశ పరిపాలనము సాగించుచుండు నియంతల విషయమై వేరుగ చెప్పనక్కర లేదు—ప్రజల విమర్శన మరింత తీక్షణమై యుండుననుట !

నేటి నియంతలలో ముసోలినీ ఒకడు. ఇటలీ దేశమునకు ప్రధాని. అతని హావభావములమీదనే ఇటలీభావి ఆధారపడియున్నది. ఆత్మజాతి బౌద్ధత్యమునకై ఆత్మజీవితమును తృణప్రాయముగా చూచు ఆధీరుని, ఆవీరుని జీవితము ధైర్యమైనది. ఆ దేశభక్తుని, ఆజాతీయనాయకుని జీవితము మనకు స్మరణీయమైనది.

నేను ఒక గొప్పజాతికి పాలకుడై యున్న ఆతనికి ఒకప్పుడు తినుటకు తిండిలేదు. పండుకొనుటకు పక్కలేదు. బ్రెడ్డిలక్రింద ప్రకృతిమాత నిర్మించిన యిసుక తిన్నెల పాన్పులపై శయనించినాడు. నేను ప్రపంచదృష్టిలో అతడొక దేవేంద్రుడు. అవ్యక్తస్థితిలో యున్న దేశమును పట్టి పైకి తెచ్చినాడు. ప్రపంచములో ఇటలీయన్న పరరాజ్య

మూలకు భీతికొల్పునట్లు చేసినాడు. నేటి ఇటలీ ప్రజలకు అతడు దేవదేవుడు.

ముసోలినీ ౧౮౮౩-వ సంవత్సరమున జూలై ౨౯-వ తేదీని 'వరానాడికోస్తా' అను పల్లెలో జన్మించాడు.

ముసోలినీ తండ్రిపేరు ఆల్ఫ్రెడ్. అతడు కమ్మిపని చేయువాడు. తాతల తరము నుండియు ముసోలినీ వంశీయులు యుద్ధవీరులని ప్రసిద్ధికాంచినారు. ఆల్ఫ్రెడ్ బలిష్ఠుడు. అతనికి సామ్యవాదమున్న అభిమానము. సంధ్యాసమయములందు తీరికగానున్నతరి సామ్యవాదసిద్ధాంతములను ప్రజలకు బోధించువాడు. ఉదారస్వభావుడు. అతనిని రొమోగ్నాలో సామ్యవాదమును గూర్చి ఉపన్యసించుచుండగా అరెస్టుచేసి జైలులోపెట్టెరి. జైలు జీవనములో అనారోగ్యము పాలబడి తుదకు మృత్యుదేవత వాతపడినాడు. తండ్రి చనిపోవు సమయమునకు సోషలిస్టుదినపత్రికయగు 'అవంతి'కి సంపాదకుడుగా నున్నాడు ముసోలినీ.

ముసోలినీ తల్లి 'డొనాటోశా', ఆమె శాంతికి దయకు నిధి. ముసోలినీకి తల్లియందు భయభక్తులు మెండు, ప్రేమ అపారము. ఆమె ఒక ప్రాథమిక విద్యాశాల నిర్వాహకురాలు. ఆమెయే అతనికి ప్రథమగురువు.

బాల్యమున ముసోలినీ తన సోదరునితో కలిసి ఇంటికి సమీపమందున్న సెలయేరులలో యిసుకతో ఆనకట్లు కట్టి నీటిప్రవాహమును వేరుమార్గమున మరలించువాడు. అది అతనికి వినోదముగా నుండునది. నేడు

రాజ్యాంగప్రవాహమునకు అనకట్టు కట్టి దానిని ఆధీరుడు వేరుమార్గములను పెట్టుచున్నాడు! రెక్కలురాక గూండ్ల లో కిలకిలలారవము చేయు చిన్న పక్షులను పట్టి నిర్దయడై చంపునంతటి చపలుడు బాల్యమందు ముసోలిసీ.

తల్లివద్ద విద్య పూర్తి అయినది. తరువాత ఆ పల్లెకు రెండుమైళ్ళ దూరమందున్న 'ప్రిడాపియా' అను పట్టణమునందలి పాఠశాలకు అతనిని పంపినారు. అచ్చటి బాలురు, ముసోలిసీని 'పల్లెటూరిబచ్చా' అని హేళనచేసి, రాళ్లురువ్వవారు. ప్రిడాపియోలోని విద్య పూర్తి అయినది. తరువాత ఫీన్ జాలోని బోర్డింగుస్కూలులో ప్రవేశ పెట్టినారు. వేకువనే లేచుట, శ్రద్ధగా చదువుట, పెందల కడ నిద్రపోవుట మున్నగు విద్యార్థివిధులు అలవడు సమయముననే ఆత డచ్చటి చదువుకు స్వస్తి చెప్పినాడు.

చదువునకు తిలోదకమువదలిన ఆయువకుడు తండ్రి కమ్మరి కొలిమిలో పనివాడుగాచేరి సమ్మెట కొట్టుచుండువాడు. ఆరోజులలో తండ్రి ప్రచారముచేయు సామ్యవాద సిద్ధాంతములు ఏమియు అర్థముకాలేదు. కాని అప్పటి ప్రభుత్వముయెడల ప్రజలలో అసంతృప్తియున్నదని మాత్రము గ్రహించినాడు. తల్లిమాత్రము ముసోలిసీనిచూచి 'వీడు యేదో మహత్కార్యంచేస్తాడు' అని చెప్పుచుండునది భర్తతో. అదివిని ముసోలిసీ అప్పట్లో గర్వించువాడు కాదు. తల్లిదండ్రులు అతనికి ఆకమ్మరముపని పనికిరాదని చదువుకొనమని బలవంతముచేసినారు. అతని కిష్టములేక పోయినను మాతృదేవి ఆజ్ఞ శిరసావహించి ఉపాధ్యాయ వృత్తికి అనువగు డిప్లమో సంపాదించినాడు.

ఉపాధ్యాయవృత్తిలోనుండి రాజ్యాంగవేత్తలైన వారు పెక్కుమంది ఉన్నారు. అప్పుడు ముసోలినీకి ఉద్యోగముకొరకు భగీరథప్రయత్నములు చేయుట తప్ప మరి ఏమియు గోచరించలేదు.

ఆ రోజుల్లో పలుకుబడియున్న పెద్దలను ఆశ్రయించి సిపార్సు ఉత్తరములు సంపాదించుటయే అతని కర్తవ్యముగా కనుపించెను. కాని గార్టిరిలో జరిగిన ఉపాధ్యాయుల పోటీపరీక్షలో జయమందుటచే సిపార్సు ఉత్తరములు సంపాదించవలసిన అగత్యములేకనే ఉద్యోగము దొరికినది. ముసోలినీ ఉపాధ్యాయుడై నాడు. ఏడాది పాటు పనిచేసి మంచిపేరు సంపాదించి పైవారి మన్ననల నందినాడు.

సెలవులకు పాఠశాల మూసినారు. స్వగృహమునకు పోవుటకు మనస్కరించలేదు. దేశాంతరమునకు పోవలయునని బుద్ధిపుట్టినది. కాని చేతిలో పైసాలేదు. అంతమాత్రమున అతని సంకల్పము సడలలేదు. ధైర్యమే ధనముగా ముసోలినీ తెగువతో ఇటలీ పొలిమేరదాటి స్విడ్జర్లాండుచేరెను. ఆ విదేశమున ఆనిర్ధనుడు పడరాని ఇక్కట్లు పడెను.

ఆ కష్టములే ముసోలినీ అనంతరకాలమున ఘనుడనుటకు పునామలైనవి. అవియే అతనిని దృఢతత్వము గలవానిగా చేసినవి. అవియే అతనికి గురువులు అయినవి. ముసోలినీ స్విడ్జర్లాండు ప్రవేశించుసరికి పదియవో మ్మిది వత్సరములవాడు.

స్విడ్జర్లాండులోని అతని జీవితము దుర్భరమైనది.

పొట్టపోసికొనుటకు కూలివాడుగా పనిచేసినాడు. సాధా రణముగా తాపీపని చేయువాడు ఒక్కొక్కప్పుడు మా మూలు కూలివానిగా పనిచేయవలసి వచ్చునది. దినము నకు ౧౨౦ సారులు ఇటుకలగంప నెత్తినపెట్టుకుని నిచ్చెన ఎక్కిదిగువాడు. స్విజ్జర్లాండు దేశపు నగరముల లో నొకటియగు జినీవాలో అత డొకప్పుడు పండుకొను టకు స్థలములేక బ్రెజ్జిలక్రింద నిద్రించువాడు, ఆదినముల లోనే అతడు ఇటలీభాషనుండి ప్రెంచిభాషలోనికి, ప్రెంచినుండి యిటలీభాషలోనికి వ్యాసములను తర్జుమా చేయు వాడు. స్విజ్జర్లాండునకు వలసపోయిన కూలీల హక్కులను గూర్చి వ్యాసములు వ్రాసి, ఉపన్యాసములు ఇచ్చి ఆందోళన చేయసాగినాడు.

ఆరోజులలో ఆకలిబాధయన్న ఎట్టిదో తెలుసుకొనినాడు. అయినను తుద్యాధను సహించువాడు. కాని అప్పులకై ప్రాకులాడువాడుకాదు. ప్రక్కవారి దయ నై నను కోరువాడుకాదు. యాచించి తినుట అతని మతముగాదు. ఎట్టికోర్కెలు లేకండ చేసుకొనువాడు. అప్పటప్పట తండ్రివద్దనుండి వచ్చు డబ్బుతోనే కాలము గడిపేవాడు. ముసోలిసి ఆత్మాభీమానము అట్టిది!

ఆ సమయమున ఇటలీలో నిర్భంధ సైనిక శిక్ష అమలులో పెట్టబడెను. సైనికశిక్షణ మందుటకు ముసోలినీకి మనస్సు పుట్టినది. అగుట తిరిగి యింటికి వచ్చినాడు. స్వగ్రామమున అతనికి వీరునికి ఉచితమగు స్వాగతసన్మానములు జరిగినవి. తరువాత 'వెరొనా' నగరమందలి 'బెరసగ్లిరి' సేనాదళములో సైనికుడుగా చేరినాడు.

ముసోలినీకి సైనికుని జీవితమన్న ప్రీతికునిరినది. విధేయత అన్న ఎట్టిదో ఎరుగని అతడు అచిరకాలము నందే విధేయతను నేర్చుకొన్నాడు. సైనికుడుగా నుండియే సైన్యాదిపతులయొక్క శక్తి సామర్థ్యములను పరీక్షించు వాడు. సైనికజీవితము పూర్తికాగానే నాన్ కమిషన్ డ్ ఆఫీసరు చదువు చదువ తలపెట్టినాడు. కాని విధి వేరొక విధముగా నిర్ణయించినది.

ముసోలినీ తల్లి మరణశయ్యపై నున్నదని తంతి వార్త వచ్చినది. అది అతనికి అశనిపాతమైనది. ఆమాతృదేవి అంతిమదర్శనముచేయుటకు అతడు ఆశురతతో వెళ్ళినాడు. ముసోలినీ వెళ్లుసరికి తల్లికి స్పృహలేదు. కాని చూచుచున్నది. అతనినిచూచి చిరునవ్వునవ్వి ఆమెకండ్లు మూసినది. భగవంతునిపై నమ్మకము లేకపోయినను ఆ సమయములో తల్లిని బ్రతికించమని ముసోలినీ వేడిరాడు.

కాని ఆమె మరణించినది. హృత్పిండము చిదిపినట్లు అయినది. ఎంతమంది ఎన్నివిధముల ఓదార్చినను లాభము లేకపోయినది- మాతృదేవి మరపునకువచ్చునా? ఆమె ముసోలినీ భావిని జోస్యముచెప్పినది- తన నేటి అభివృద్ధిని ఆమెచూచి సంతసించు భాగ్యము లేకపోయినది కదా అని ముసోలినీ ఇప్పటికిని కుందుచుండును.

తల్లికి చేయపలసిన సంస్కారములు చేసి తిరిగి ముసోలినీ సైనికదళమునకు పోయెను- అక్కడ బ్రతు నింగు పూర్తిచేసుకొనినాడు. ఇకమీదట ఏమిచేయుట? అతనికి దారి కనిపించలేదు- కాగా చేయునదిలేక ఒప్పెగ్గి యా అనుగ్రామమున ఉపాధ్యాయుడుగా ప్రవేశించినాడు.

అది అతనికి ఇష్టములేదు. కాని భుక్తికొరకు చేయక తప్పదు. అక్కడ 'పాప్లా' పత్రిక సంపాదకునితో స్నేహముకుదిరినది. ఒకసారి అతడు ఇటలీ ఆస్ట్రియా సరిహద్దులను గురించి ఒకవ్యాసము వ్రాసినాడు. దానికై ఆగ్రహముచెంది ఆస్ట్రియా ప్రభుత్వము ముసోలినీని తన సరిహద్దులనుండి తరిమినది. అప్పుడు అతడు ఇటలీలోని 'పోలి' పట్టణమునకు వచ్చినాడు. .

ఈసారి ముసోలినీకి పత్రికాసంపాదకుడుగా నుండవలెనను ఉబలాటము కలిగినది. విప్లవమువల్లనే ఇటలీ యొక్క రాజకీయపాతావరణము బాగుపడవలెను గాని వేరుమార్గము లేదనుకున్నాడు. అందుతో ఉద్రేకము పుట్టించు ఉపన్యాసములు యిచ్చుట మొదలుపెట్టినాడు. ఇది గమనించి నామ్యవాదులు అతనిని తమ నాయకునిగా ఎన్నుకున్నారు. ౧౯౧౨ లో రెగ్గియో ఎమిలియాలో జరిగిన సామ్యవాదసభలో అతనిని సామ్యవాదపత్రికయగు 'అవంతి'కి డై రెక్టరుగా నియమించినారు. అవంతి 'మిలాన్' నగరములో ప్రకటింపబడు దినపత్రిక.

అతడు 'మిలాన్'కు పోవుటకుముందే తండ్రి కూడ చనిపోయెను. దానితో అతని సంసారము చీలికలై పోయినది.

ముసోలినీ సోదరుడు ఆర్నాల్డు, చదువు సాగించుచున్నాడు. అతని చెల్లెలు చక్కటి సంబంధము చూచుకొని సంసారము సాగించుచున్నది. ముసోలినీ తానువలచి పెళ్ళిచేసుకొన్న 'రాచెలి'తో మిలాన్ చేరినాడు. ఆకుటుంబము తీరిగి ప్రపంచమహాయుద్ధారంభములో రాజకీయ

పరిస్థితులనుగూర్చి ముచ్చటించుకొనుటకు కలసిరి.

అతడు మిలాన్‌లో అవంతి పత్రికకు సంపాదకుడై దాని అభివృద్ధికై అమితోత్సాహముతో పనిచేసినాడు. ముసోలినీ సంపాదకత్వము వహించిన కొన్ని నెలలలోనే 'అవంతి' పత్రిక బ్రహ్మాండమగు ప్రచారము నందినది.

అతనికి బాల్యమునందే వివాహమైనది. భార్య నిరాడంబరురాలు శాంతిమతి. అద్భుతప్రజ్ఞాశాలిని. భర్త పై ఆమెకు అధికమగు భక్తి. ముసోలినీ సంతానములో అతని హృదయమును చూరగొన్న బాలిక ఎడ్డా. యుద్ధారంభ దినములలోనే ఆమెపుట్టినది. ముసోలినీకి ఎడ్డా అన్న ప్రాణము.

ప్రపంచ మహాసంగ్రామము ప్రారంభమైనది. ఇటలీలోని సోషలిస్టులు యుద్ధములో కలుగుచేసి కొన కూడదని ప్రచారము సాగించినారు. ముసోలినీ ప్రథమములో ఆవాదమునే అవంతిలో ప్రబలముగా ప్రచురించేవాడు. కాని జర్మనీ జయించినచో తమను ఏవిధముగాను తీమించదని తలచియు, ఫ్రెంచి భాషాభిమానముచు తను యుద్ధములో ఇటలీ తప్పక పాల్గొనవలెననియు తరుణము కోలుపోవద్దనియు, అతడు తనపూర్వాభిప్రాయమునకు విరుద్ధముగా ప్రబోధించినాడు. దానితో సోషలిస్టులు అతనిని తమపార్టీనుండి విరమింపమని కోరిరి. తాను విరమించుచు యుద్ధములో పాల్గొను అవసరమునుగూర్చి వారికి ఉపన్యసింప బోయినాడు. ఉపన్యాసమును వినుపించుకోకుండ సభికులు అల్లరి మొదలుపెట్టిరి అప్పుడు ఆహుసాహసికుడు మోటుతనము చేయవలెనని

వైనుగ్లాసు బ్రద్దులుకొట్టి దానితో చెయ్యితెగగోసుకొని రక్తముకారుచున్న ఆచేతిని పైకిఎత్తి ఉపన్యాసమును మొదలుపెట్టినాడు. తమ కళ్ళకు నెత్తురు కనబడుటతో డనే సభికులు కిక్కురుమనకుండఅతని ఉపన్యాసమును వివినారు. ఉపన్యాసము ముగించుచు అతడు 'నామీద అధికప్రేమఉండుటచేతనే నన్ను సోషలిస్టు సంఘము నుండి విరమింపమనినా'రని చెప్పుచువెడలిపోయెను.

అతడు సోషలిస్టుపార్టీని వదలి యుద్ధముగా పాల్గొనుటకు సంసిద్ధుడై నాడు. స్వేచ్ఛగా తన ఉద్దేశ్యములను వెల్లడిచేయుటకును, ఇతరుల విమర్శనములను ఖండించుటకును తగిన ఆయుధము—పత్రిక—లేకపోయిన లాభములేదని తెలుసుకున్నాడు. కాగా అతడు కొకదినపత్రికను పెట్టవలెనని ఆతురపడినాడు. వెంటనే కొందఱు స్నేహితులను పోగుచేసినాడు.

కాలము సాయముచేసినది. యుద్ధముగా ఇటలీ పాల్గొనుటయే ఉత్తమమును సిద్ధాంతముపై అభిమానముగల కొందఱు స్నేహితులు చేతులుకలిపిరి. అయినను డబ్బుదగ్గర యిబ్బంది తీరలేదు. ఏలాగుననో చీకటి కొట్టులు—చిన్నగదులు—రెండు అద్దెకు సంపాదించినారు. అదియే సంపాదక కార్యాలయము. ఆగదులు మిలాన్ నగరములోని ప్యాలెడా కేనోబియా అను సందులో నున్నవి. కార్యాలయము దగ్గరగానే ఒక ముద్రణాలయమున్నది. దానియజమానితో చౌకగా తమ పత్రికను ముద్రించుటకు ఖరారు చేసికొనినాడు. ఆయుద్ధసందర్భమున కలిగిన సదవకాశమును ఇటలీ కోలుపోకూడదని

ఉద్భోదించుటయే ఆపత్రిక ప్రధానోద్దేశము.

వ్యాసములతోడనే మిలాన్ నగరము చుట్టును కోటగోడలు నిర్మించవలెనని ముసోలినీవాంఛ. అతడు వ్రాసెడి ప్రతి సంపాదకీయవ్యాసము ఇటలీలోని ఇతర పత్రికలు చాలావరకు తిరిగి ముద్రించునవి. అంత చక్కని రచనలతో ప్రజల మనస్సును ప్రలోభపెట్టినాడు ముసోలినీ.

పత్రిక ప్రజాదరణ విశేషముగా పొందినను ముద్రణాలయముగో బిల్లులు చెల్లుపెట్టుటకు చాలిన వరుమానము వచ్చుట కష్టముగా నుండెను. దినదినగండము నూరేళ్లు ఆయువు అన్నసామెత దానిపట్ల సార్థకమైనది. డబ్బు చెల్లించ లేకపోవుటచేత ఒక్కొక్కప్పుడు ముద్రణాలాధికారి పత్రికను బయటపెట్టు వాడు కాదు.

ప్రథమసంచిక ౧౯౧౮ సంవత్సరము నవంబరు ౧౫ న తేదీని వెలువడినది; ఆ దినపత్రిక- ఆపత్రిక పేరు 'పాస్టోడిఇటాలియా'- ముసోలినీ హృదయపుత్రిక. నేటి వాని విజయసౌధమునకు పునాది ఆపత్రికయే. ౧౯౨౨ వరకు ముసోలినీ దానికి సంపాదకుడుగా నుండెను. పత్రిక తోపాటు ఫాసిస్టుపార్టీనికూడ నిర్మించినాడు.

ప్రతివాడు ఏది బోధించునో అది తను ఆచరించవలెను—వాడే ధీరుడు అగును. ముసోలినీ అట్టివాడే. తాను యుద్ధములో పాల్గొనవలెనని పత్రికానిర్వహణ బాధ్యతను తన మిత్రులకు ఒప్పగించి సైన్యములో చేరినాడు. ప్రథమములో సామాన్యసైనికుడు. తరువాత కార్పొరల్ అయినాడు.

౧౯౧౭ సంవత్సరము ఫిబ్రవరి ౨౨-వ తేదీని జరిగిన ముట్టడిలో. ఒక షెల్ పగిలి నానాభీభత్సము చేసినది. దానిలో ముసోలిసీ సహచరులు కొందరు మృత్యుగహ్వరము చొచ్చినారు. ముసోలిసీ ఓళ్లు చీరుకు పోయినది, ఎముకలు విరిగి పోయినవి. వెంటనే శత్రువుల బ్రెంచి (యుద్ధముజరుగుగోతులు) సమీపమందున్న రాన్ని ఆసుపత్రికి చేర్చిరి. అతని శరీరమునుండి రర గుండు ముక్కలను తీసిరి. ఒక్కచూసములో యిరువదిఏడు సారులు ఆపరేషన్ చేసిరి. ప్రజాలోకము హృదయ పూర్వకముగ అతడు చిరంజీవియై యుండవలెనని అప్పటిలో భగవంతుని ప్రార్థించుటచేతనే అతడు బ్రతికినాడు. ఆరోజులలోనే ఇటలీరాజుకూడ ముసోలిసీని పరామర్శించినాడు. రాజునుకూడ ఆకర్షించిన ధీరుడు కదా! ఆదిన ముఱ్ఱో అతడు కాళ్లమీద నిలుచుటకు ఓపిక లేక కర్ర మీద నిలుచువాడు.

ఆరోగ్యము కొంత కుదుటపడినది. తరువాత తిరిగి పత్రికకు సంపాదకీయములు వ్రాయమొదలిడెను. తుదకు జయము యిటలీవారికే సంభవించెను. కాని యుద్ధానంతరమున జరిగిన సంధిప్రకారము ఇటలీకి తగిన లాభముకలుగలేదు. దేశములో దారిద్రదేవత తాండవమాడసాగెను. సోషలిస్టులు హత్యలు కావించుచుండిరి. ఎన్నియో సమ్మెలుజరిగినవి.

అట్టి మస్థితినుండి దేశమును సంరక్షించుటకు ముసోలిసీ తన ఫాసిస్టుపార్టీతో ముందుకు వచ్చెను. ౧౯౧౯ మార్చి ౨౩ న ఫాసిస్టుపార్టీని సమావేశపరచి

దాని సిద్ధాంతములను ప్రజలకు వెల్లడిపరచెను. యుద్ధానంతరమున దేశదృస్థిని తొలగించుటకు ఫాసిస్టుపార్టీ ప్రయత్నములు సాగించుటతో సామ్యవాదులకు వారిపై వైరమేర్పడినది. క్రమముగా అది హెచ్చినది. కాగా సామ్యవాదులు ఫాసిస్టులను చిత్రవధలు గావించువారు. ముసోలినీనికూడ చంప ప్రయత్నములు చేసినారు. కాని అతడు ఎదుటపడు సరికి అతనిని చంపవచ్చినవారు నిర్వీర్యులగువారు. కష్టములకు ఓర్చి ఫాసిస్టుపార్టీని కట్టుదిట్టముగా దేశమంతయు అలముకొనునట్లుచేసినాడు.

౧౯౨౨ అక్టోబరు పదియవతేదీని రోమునగరమును ఆక్రమించుకొనవలసినదిగా కొంతమంది జెనరల్ ను క్రింద యువకపై న్యమును (బ్లెక్ షర్టులను) పంపినాడు. అతడు తనపత్రికాముఖమున దానిని ప్రకటించినాడు. ప్రతినగరమునాని ఫాసిస్టులును జాగరూకతతో ఇతర పార్టీలను అణచివేసిరి.

అతని విజయమునకు వెరగుపడుచు అప్పుడు ప్రధానిగా నున్న ఫ్యాక్టా మొదలగు నాయకులు రోమునగరముపై న ముట్టడి మాన్యుమనియు, అతనికి మంత్రి పదవి యిచ్చెదమనియు రాయబారము నడపిరి. ఇతర పార్టీలతో కలసి రాజ్యాంగము నడుపుటకంటె చావుమేలని అతడు నిష్కర్షగా ఫ్యాక్టాప్రార్థనము నిరాకరించినాడు. దానికి కినిసి దేశమున సైనికశాసనమును అమలులోపెట్టుటకు అనుజ్ఞ యిమ్మని ఫ్యాక్టా రాజునుకోరెను. కాని రాజు సైనికశాసనము అమలుపెట్టుటకు అంగీకరింపక ముసోలినీకి ఆహ్వానమంపినాడు. ౨౯-వ తేదీని

రాజు రమ్మనినట్లు జైనరలు 'సిలూజిన్' ఫోనులో ముసోలినితో మాట్లాడినాడు. కాని ఫోనుమాటలు ఖాయము కాదని తెలిగ్రాముయిచ్చినచో వచ్చెదనని అతడు జవాబు ఇచ్చినాడు. ఆజ్ఞ వ్రాతమూలకముగా ఉండవలెనని అతని ఆకాంక్ష. 3-వ తేదీని తెలిగ్రామువచ్చినది. ముసోలిని రాకకై ప్రత్యేకముగా రైలు ఏర్పాటుచేసినది- ప్రభుత్వము. కాని ప్రజాధనమును వ్యయముచేయుట కియ్యకొనని ముసోలిని తన కొక చిన్న పెట్టి చాలుననియు, ప్రత్యేకముగ రైలువద్దనియు తెలిపెను. ఖర్చుతగ్గించుట—ఇదియే ప్రభుత్వమును కై వసము చేసికొనబోవుచున్న ముసోలిని నిశ్చయము. అప్పటికిని, ఇప్పటికిని అతని ఆదర్శ మట్టిదే !

పదిసంవత్సరములుగా తానుతలదాచుకొన్న మిలాన్ వదలి వెళ్లుటకు ముసోలిని మనస్సు మధనపడినది. తాను ఎంతగొప్పపదవికి పోవుచున్నను తన హృదయపుత్రికయైన పత్రికను, సహవాసులను వదలిపోవుటకు అతడు పడిన వ్యధ వర్ణనాతీతము. కార్యభారము వేగిరింపగా తమ్మునికి పత్రికాబాధ్యతనువదిలి తాను రోమునగరమునకు పోయినాడు.

మంత్రిత్వము హస్తగతమైనది ముసోలినికి. దేశముగో శాంతి నెలకొల్పినాడు. కాని తనపై పగయున్న వారిని రష్యానియంతవలె అతడు ఉరులు తీయించలేదు. దేశసౌభాగ్యమునకై దీక్షవహించినవారిని కూడగట్టుకొన్నాడు. అందరు అతనివలె ఉదారస్వభావులుందురా? అతడు తమనే నమ్మియున్నాడని అందులో కొందరు

గోతులు తీయ మొదలుపెట్టిరి. వెంటనే స్వదేశాంగ
మంత్రిత్వము తానే వహించి కఠినచట్టములను అమలు
లోపెట్టి శాంతి సుస్థిరముచేసినాడు.

అతనిని హతమార్చినచో పార్టీ యుండదను దురూ
హతో కొందరు అట్టి ప్రయత్నములు చేసిరి. కాని అవి
నెరవేరలేదు.

ముసోలినీకి ౧౯౨౫ ఫిబ్రవరిలో జబ్బుచేసినది.
ప్రజలు తహతహలాడిరి. ఆ దేశభక్తుడు నిద్రాహారము
లులేక పనిచేయుటవల్లనే అతని కీజబ్బుచేసినదని వగచిరి.
ప్రజాదృష్టి అంతయు అతనియందే లగ్నమైయుండినది.
కొందరు దేశద్రోహులు, అధికారవాంఛితులు అతడు
చనిపోవునని తమ యదృష్టము బయటబడునని చంకలు
వేసికొనిరి. వేయిదేవుళ్ళకు మ్రొక్కుకొనిరి. పదిమందిలో
భగవంతుడుండును. కాని పాపులలోనుండునా ?

ఫాసిజము ఆరవవార్షికోత్సవసందర్భమున మార్చి
లో అతడు ఆరోగ్యవద్దేహుడై ద్విగుణీకృతో త్యాగా
ముతో ప్రజలను ఉద్బోధించెను. ప్రజలలో నూతనోత్తే
జము కలిగెను.

అంత దేశోద్ధారకుడైనను అతనికి దినదినగండమే!
జానిబోరి అనువాడు జెక్సువద్ద ధనముతీసుకొని ముసోలినీని
చంప యత్నించెను. ఫాసిస్టు విజయదినస్మారకచిహ్నము
గా ఉత్సవము జరుగుచున్నది. ఆరోజున జానీబోరి సేనా
నాయకుని వేషమున ముసోలినీకార్యాలయమైన పాలా
జోచిగి ఎదురుగానున్న హోటల్లో కాచియుండినను.
కాని గూఢచారులు వానిని బంధించి తమనాయకుని

ప్రాణములు కాపాడుకొనిరి.

౧౯౨౬ లో వైద్యుల కాంగ్రెసు జరుగుచున్నది. ముసాలిసీ దానికి అధ్యక్షుడు. ఆసఘయములో ఇంగ్లీషుజాతియువతి ఒకతె అతనిపై రివోల్వర్ కాల్చినది. ముసాలిసీకి చావుతప్పి కన్ను లొట్టపోయినదన్నట్టు ముక్కు బొత్తపడినది. అంతజరిగినను అతడు ఆమె ఆడుది, ఆమెను చంపుట భావ్యముకాదని ఆమెను దేశమునుండి మాత్రము తరిమివేసెను.

ముసాలిసీ ఫాసిస్టుపార్టీ సమావేశములందు ప్రతినిధులను వారి వారి పట్టణములపేళ్లతోనే వ్యవహరించును. ఆప్రతినిధులు ముసాలిసీయందు భక్తి, భయము, ప్రేమ, నమ్రతకలిగి మెలగుదురు. అతని వాక్యములను వారు వేదాక్షరములుగా గైకొందురు.

ముసాలిసీ రాజ్యాంగచక్రమును చేబూని దేశక్షేమకరమైన మార్పు లనేకములు కావించెను. విద్యలో నున్న లోపములను తెలిసికొన్నవాడు కావున—ఉపాధ్యాయుడుగదా కొన్నాళ్లు—విద్యావిధానము మార్చెను.

కార్మికకర్షకబృందముల ఇక్కట్లను నిర్మూలించు చట్టములను అమలులో పెట్టెను. సామ్యవాదమందలి మంచినంతటిని లోగొని క్రియారూపమున అమలు జరిపినాడు. దేశమందలి రైలుమార్గములను, రోడ్లను, మంచినీటి సదుపాయములను వృద్ధిచేసెను.

అర్థికదుస్థిత తీరుటకుగాను ఇటలీదేశపు నాణెమగు 'లైర్' మారకపు డేనును హెచ్చించెను. అర్థికశాస్త్రజ్ఞుల ఆక్షేపణలకు లెక్కచేయలేదు.

దేశములోని ప్రజలకు చాలినంత వసతి లేదను నెపమున దౌర్జన్యముతో బలహీనమగు అబిసీనియాపై ౧౯౩౫ లో చాడివెడలి వశపరచుకొనెను. కాని పశుబలముచే దానిని ఎంతవరకు వశపరచుకొనగలడో ఇంకను అనుమానముగానే యున్నది. దీనివల్లనే అతని యశశ్చంద్రిక లొక్కింత కళావిహీనములై నవి. తన దేశస్వాతంత్ర్యమునకై ఇంతధారపోసిన వీరుడు ఒక బలహీనదేశమును బానిసదేశముగా చేయుట ధర్మమా ?

అతడు ప్రఖ్యాతమైన ఇటాలియన్ సామ్రాజ్యమునకు నియంత. అట్టివాని వాసగృహమెట్టిది? అతని అలవాట్లు ఎట్టివి ? మున్నగు విషయములు తెలిసికొనుటకు కుతూహలముగా నుండును. అధికారమువహించిన క్రొత్తలో చిన్నహోటల్ నందు మూడుగదులు అద్దెకు తీసికొని వాసముచేసినాడు. తరువాత విల్లాటార్లోనియాలో నివసించుచుండెను. అది చాల సుందరమైన భవనము. దానిని నేడు అతని ప్రత్యేకసైనికులు అహోరాత్రములు కాయుచుందురు. అట్టి ఎడతెగని కావలి అతనికి యిష్టము లేకపోయినను అతని శ్రేయోభిలాషుల బలవంతమున అతడు ఒప్పుకొనినాడు.

ముసోలినీ నిరాడంబరజీవి. పరిచారకులు చాల తక్కువ. ప్రతిదినము ప్రాతఃకాలముననే లేచును. దేశపరిశ్రమ అతని ప్రథమకృత్యము. గుట్టపుస్వారి, విమానచోదనము అన్న అతనికి అగ్గలమగు అభిమానము. ఒకసారి గిం మీటర్ల ఎత్తునుండి విమానము పడిపోయినది. అతనికాయమున గాయములుపడినవి. కాని అవి

వానికి ఒక లెక్కా! అతడు కారును శరవేగమున చోద
నముచేయును. కాని అతని ఆపులమొరవలన విమాన
మును, కారునునడుపుట ఇటీవల మానుకొన్నాడు.

ముసోలిసీకి గ్రంథపఠనమునందాశక్తి మెండు.
ఇంగ్లీషు, ఫ్రెంచి, జర్మన్ భాషలు ధారాళముగా చదవగ
లడు. సాగ్నికరాజకీయగ్రంథములే కాక కళాసారస్వ
తములకుచెందిన పుస్తకములుకూడ పఠించును.

ఆత్మశక్తిపై ననే ఆధారపడుదిట్ట అతడు-స్నేహి
తులు తక్కువ. మితభాషి. సంగీతమునం దాశక్తి
మెండు. వీణవాయింపగలడు. రేడియో సంగీతమునం
దాశక్తి అధికము. కాలకృత్యములను తీర్చుకొని ఎనిమిది
గంటలకే రాజకీయకార్యాలయమగు పిజావెనిజియాకు
పోవును- అర్ధరాత్రివరకు పనిచేయును. అతడు ఏపనిగాని
బద్ధకముతో మరుదినమునకు ఆపడు. ఆతని ఆఫీసు
బల్లపై చూడవలసిన కాగితములు మఱునాటికి ఎదురు
చూచుచుండవు- అనగా ఎప్పటికప్పుడు పరిష్కరింపబడు
చుండు ననుమాట. బీదవారి మొలలు స్వయముగా విని
తప్పక వారికి అతడు సాయముచేయును.

ముసోలిసీ భోజనప్రియుడు కాదు. శాఖాహారి.
జూదము, త్రాగుడు వ్యసనములు అతనికి లేవు. విందు
భోజనములన్న అసహ్యము. పనిచేయుటలో నిమగ్నుడై
పోవును. ఆవకాగ్రత అసదృశము, అనితరలభ్యము.

• అతనికి సినిమాపిచ్చి కొంచెమున్నది. అట్లని సిని
మాలకుపోడు. అతనికి ప్రత్యేక మొక స్టూడియోకలదు.

దానిలోనే మంచి మంచి చిత్రములను ప్రదర్శింప చేయును.

అతడు నేడు హిట్లర్ తో చేతులుకలిపి ప్రపంచ శాంతిభగ్నకారకు డగుచున్నాడు. కాని అతనికన్న యింగ్లీషు, ఫ్రాన్సు రాజ్యాంగవేత్తల సామ్రాజ్యతృష్ణమే తిరిగి ప్రపంచమును రక్తభూయిష్టము చేయునేమో?

ఏది ఎట్లైనను దేశమును రష్యాసోషలిజమునుండి రక్షించి జాతిని ఉద్ధరించిన ఉద్ధారకుడు.

మాతృదేవియొక్క ఆశీర్వాదమునిజమని నిరూపించిన ప్రజ్ఞావంతుడు.

అతని మాతృదేశభక్తి పూజ్యమైనది—

హిట్లరు

ఆదర్శప్రాయులైన దేశోద్ధారకులు ప్రతియుగమునందు నుందురు. జాతిబౌద్ధన్యమే వారి జీవిత పరమావధి. అట్టి మహనీయులను కన్నదేశము భోగభాగ్యములను చవిచూచును. ఆ దేశనాయకుల జీవితచరిత్రలే ఆయా దేశ చరిత్రలు. వర్తమానకాలములో అట్టి సుప్రసిద్ధ దేశోద్ధారకులలో 'ఎడాల్ఫ్ హిట్లరు' అగ్రగణ్యుడు. అతడు జర్మన్ దేశ నియంత- జర్మన్ జాతీయోద్యమమునకు జన్మదాత- నాజీపక్షసంధాత.

గత మహాసంగ్రామానంతరము జర్మనీ దేశము బహుశక్తిష్టపరిస్థితులలో పడినది. ఆపీడ తొలగింప ప్రభుత్వము అసమర్థమైనది. అట్టి సమయములో తన చాకచక్యమునుచూపి ప్రజకు ఆమోదమగు రీతిని పునర్నిర్మాణముచేసిన మహావ్యక్తి హిట్లర్. అద్వితీయపితృదేశ సేవానిరతుడు. ధీశాలి. అన్నవస్తువులులేక అల్లాడినాడు. కడునిరుపేద అతడు. నేహో? ఎనుబదియైదు మిలియను ప్రజలతోకూడిన జర్మన్ సామ్రాజ్య నిరంకుశాధికారి. ఆ దేశముయొక్క భావి అతని పిడికిట నున్నది. అంతియేకాదు ప్రపంచశాంతికూడ నేడు ఆ పరాక్రమశాలి క్రీగంటిప్రసారముపై ఆధారపడియున్నది.

ఎడాల్ఫు హిట్లర్ ౧౯౩౯-వ సంవత్సరము ఏప్రిల్ ౨౦-వ తేదీన జన్మించినాడు. జన్మస్థలము బవేరియా సరిహద్దు ప్రాంతములలోగల 'ట్రాన్' నగరము. సామాన్యకుటుంబము. తాత కటికిదరిద్రుడైన కర్షకుడు. తండ్రి కస్టమ్స్ ఆఫీసులో చిన్న ఉద్యోగి. తనవిద్యుక్తధర్మముచేషకుండ ప్రజల కుపకారముచేయువాడు. అందుచే ప్రజలకు వానిపై అభిమానము మెండు. తల్లిది బాహిమియాదేశము. ఆమెకు జర్మన్ భాషయందు, ఆదేశమునందు అభిమానము మిక్కుటము. చిత్రకళాభిమానురాలు. తండ్రి ఆస్తి యాదేశీయుడు. ఆదేశీయులకువలె ధార్మికుడు, భోగి. పుత్రుడు పెద్ద ప్రభుత్వాధికారి కావలెనని వానికి వాంఛ.

తల్లిపోలికను పుట్టిన తనయుడగుటవల్ల హిట్లరు కళారాధకుడై యాడు. తల్లిపోలికలుండు తనయుడు అదృష్టశాలిఅను లోకోక్తి అతనిపట్ల సత్యమైనది. కళను అభివృద్ధి చేసికొనవలయునను కుతూహలము హిట్లరుకు బాల్యమున అగ్గలముగ నుండునది.

ఆతనిని పండ్రెండవయేట నగరములోని గ్రామగు పాఠశాలకు పంపినారు. వానికి ఆవిద్య నచ్చలేదు. స్వేచ్ఛాక్రియుడు అగుటచే అల్లరిచిల్లరిగా తిరుగువాడు. డ్రాయింగు, చరిత్రమాత్రము నేర్చుకొనువాడు. వాటివిషయమై ఎక్కువ శ్రద్ధ వహించువాడు. తండ్రికి వానిప్రవర్తన సరిపడలేదు. దయార్ద్రహృదయుడు అగుటవలన కొడుకును ఏమియు అనువాడుకాదు. హిట్లరుకు పదమూడవయేడు పూర్తి అగుసరికి తండ్రి పరమపదించినాడు.

హిట్లరుకు జర్మనీపై అపారమైనప్రేమ. ఆస్టియా

ప్రజల అమాయకతకు అసహ్యించుకొనువాడు. అతడు చదువుకొను పాఠశాలలోనున్న చరిత్రబోధించు ఉపాధ్యాయుడు హిట్లరుయొక్క హృదయము తెలిసికొనినాడు. అతడు జర్మనీదేశీయుడు. పేరు 'పోయిట్స్'. జర్మనీజాతి యొక్క గొప్పతనమునుగురించి అతడు హిట్లరుకు నూరి పోయువాడు. అలబ్జాండరు, స్కిపియో ఆఫ్రికెనస్, చార్లీ నూనీ, ఫ్రెడరిక్ దిగ్రేట్, నెపోలియన్ మొదలగు మహావీరుల జీవితములను బోధించువాడు. వారి ధైర్యస్థైర్యములు; వారు గావించిన దేశసేవ మొదలగు వాటినిగురించి ప్రబోధించువాడు. హిట్లరుకు జాతికొరకు ప్రాణములను ధారవోసిన వీరులన్న పూజ్యభావ మేర్పడినది. తానుకూడ ఆమహపురుషులవలె దేశసేవచేసి జన్మసార్థకము చేసికొనవలెనని కోరికపుట్టినది. ఆవాంఛయే జర్మన్ భాష మాట్లాడు సర్వచూనవులను ఒక జెండ్రాక్రింద నివసించునట్లుచేయ అతనిచే కంకణము కట్టించినది—

తండ్రి పోయినప్పటినుండియు సంసారబాధ్యత వానిమీద పడినది. బాల్యములో ఆబరువు మోయలేక బాధపడువాడు. రెక్కాడినగాని డొక్క ఆడునవికాదు. ఏదినము కూలి లభించకపోయిన ఆదినము పస్తు. అతనితల్లి తఱచుచుగా తన ఆకలిచంపుకుని తాను పస్తుఉండి పుత్రునకు పెట్టుచుండునది. పదునేడవఏడు వచ్చినది. హిట్లరుకు ఆదిక్కుకూడ దూర్ఘమైనది. తల్లిమరణించుసరికి అతనిచేత చిల్లిగవ్వలేదు. ఉన్నయిల్లు వాకలి అమ్మి అంత్యకర్మ గావించెను. దిక్కులేవిపక్షి—సవతి తోబుట్టువులేగాని

సహోదరులులేరు—మిగిలిన డబ్బుతో పొట్టకూటికై
నినా పాడుపడవలెనని వియన్నానగరము చేరుకున్నాడు.

వియన్నానగరము ఆస్త్రియాకు రాజధాని. నానా
జాతులతో కూడుకొన్నది. చరిత్రయందు ప్రసిద్ధికన్నది.
ఆపట్టణములో చిత్రకళాశాలఉన్నది. అందులో స్కాలరు
షిప్పను సంపాదించవలెనని కొన్ని చిత్రములు గీచి
పంపినాడు. దరిద్రుని చూచువారెవరు? వానిశ్రమ బూడి
దలోని పన్నీరై నది. ఉన్నడబ్బు అయిపోయినది. పనిదొరు
కుటలేదు. చిత్రములుగీచి జీవించెదమనుకొనిన సంకల్పము
ఈడేటలేదు. జీవనము దుర్భరమైనది. తినుటకు తిండిలేదు.
కట్టుటకు గుడ్డలేదు. పండుటకు యిల్లులేదు. పడరాని
కష్టములపాలు కావలసివచ్చినది. ఇన్ని కష్టములకై నను
ఓర్చినదిగాని భిక్షాటనమునకు అతనిబుద్ధి పోలేదు. ఇతరుల
ధర్మముమీద జీవించుటకన్న చావుమేలనుకున్నాడు. కష్ట
పడి జీవించవలెనని వాని పట్టుదల. కొంతకాలము గోడలు
పెట్టు తాపీపని చేసినాడు. కొంతకాలము ఇళ్ళకు రంగులు
వేసి, ప్లానులు వేసి జీవించువాడు. అయ్యు ఆరోజులలో
ఉపవాసములుచేసి డబ్బు మిగిల్చి పుస్తకములుకొని చదు
వువాడు. విద్యాధిక్షలను చూచి అనూయపడువాడు. తన
యావనమంతయు కుక్షింభరత్నమునకే సరిపోవుచున్న
దనియు, సద్వినియోగముఅగుట లేదనియు భేదపడువాడు.

ఆతరుణముగో సోషలిజము వెల్లువప్రపంచమును
ముంచజూచుచున్నది. పెద్దపట్టణములలో ప్రబలముగా
నున్నది. సోషలిజము సామ్రాజ్యవాదమునకు వ్యతి
రీక్తము. వ్యక్తిత్వతారతమ్యములకు తావియ్యదు. మాన

వ భ్రాతృత్వము మహాత్తరమైన ఆదర్శమని అది చెప్పును. కర్నకకార్మికులు దాని అభిమానులు. సోషలిస్టు మిత్రులు తమ సంఘములో చేరమని హిట్లరుని బలవంతపెట్టువారు. హిట్లరురోమను క్యాతలిక్ మతస్థుడు. సోషలిజము యొక్క సూత్రము లామతమునకు భిన్నముగా నున్నవి. స్టేటుచెర్చిలమీద సోషలిస్టులు సలుపుదాడి వానికి నచ్చలేదు. అతనికి బీదలన్న చాలదయ. అయినను సోషలిజమును ఆరాధించుటకు వానిచిత్త మొప్పలేదు. దాని వల్ల దేశశాంతికి భంగమని వానియూహ. కావన అతడు ఆపక్షమును వహింపలేదు.

వియన్నాలో యూదుడైన మార్కుస్ సోషలిజముకు వ్యతిరేకమైన క్రిస్టియన్ సోషలిస్టు పార్టీ ఉన్నది. దీనిసిద్ధాంతములు పోప్ లియోయొక్క 'రీరమ్ నోవెరమ్' అను ప్రణాళికపై ఆధారపడియున్నవి. ఆప్రణాళికపై ఆధారపడియే తరువాత నేషనల్ సోషలిస్టు పార్టీని స్థాపించినాడు హిట్లరు. అతడు క్రిస్టియన్ సోషలిస్టుపార్టీవారితో స్నేహము సంపాదించెను. వారిసభలలో పాల్గొనువాడు. వారి పార్టీ పత్రికలు చదువువాడు.

అచ్చట వియన్నా మేయరుతో స్నేహముకలిగినది. అతనిపేరు 'కారల్ లూగర్'. అతడు దేశములో యూదులప్రాబల్యమునుగూర్చియు, దేశదౌర్భాగ్యమునకు వారలే కారణమనియు నూరిపోసాడు. అందుతో హిట్లరుకు యూదులపై అసహ్యముకలిగినది. వారు దేశమునకు గర్భశత్రువులని భావించినాడు. అప్పుడు దేశములో నాట్యముచేయుచున్న దరిద్రదేవత వారు తెచ్చి

తెచ్చినదేయని నమ్మినాడు. బ్యాంకులు, సినిమాలు, వర్తకస్థానములు, విద్యాపీఠములు సర్వము వారి హస్తగతమై యున్నవనియు, యూదుడైన కారల్ మార్క్సు సిద్ధాంతము దేశములో ప్రబలుచున్నదనియు దానికి తాను అడ్డుకట్ట వేయవలయుననియు అతనికి వాంఛకలిగినది.

అతనికి వియన్నాగగరమందు సౌఖ్యము లేక ౧౯౧౨ లో మ్యూనిచ్ ఫట్టణమునకు పోయినాడు. అక్కడ వడ్రముపనిచేసి పొట్టపోసుకొనువాడు. అతనికి తీరికయున్నప్పు డెల్ల బొమ్మలు వ్రాసి విక్రయించువాడు. విద్యార్థులకు సాధారణముగ ఉండు దురలవాటులకు అతడు గురికాలేదు. అయినప్పటికి అతనికి పొట్టగడుచుట కష్టముగానే యుండునది.

కాని అంతలో హిట్లరుకు దరిద్రదేవత దూరమైనది. అతని నక్షత్రము చుచ్చస్థితికి ఎగబ్రాకుట ప్రారంభించినది. మహాసంగ్రామము పోసగినది. దేశములోనున్న పిన్నలు, పెద్దలు యుద్ధములో పాల్గొనవలసివచ్చినది. సహజ దేశభక్తుడగు హిట్లరు తరుణము చేజిక్కించుకొనినాడు. బవేరియన్ మినిస్టర్ ఆఫ్ వార్ వద్దకు వెళ్ళినాడు. అతనిని వెంటనే పదహారవ యిన్ ఫెక్టరీ అయిన 'లిస్టు' రిజిమెంటులో చేర్చిరి. అతనిసేవకు మెచ్చి ప్రభుత్వము ౧౯౧౮ డిసెంబరు ౨-వ తేదీని 'ఎరన్ క్రాసె' బహుమానమిచ్చిరి. తరువాత ట్రెంచిరన్నర్ గా నియమించిరి. ఈపదవి చాలా ప్రమాదకరమైనది. వానచినుకులపలె పడు గుండ్రముధ్యనుండ్లి నేడువవలెను. హిట్లరు ప్రాణమును గడ్డిపోచగా పరిగణించినాడు. అద్వితీయ

యుద్ధనైపుణ్యము ప్రకటించినాడు. అతని ధైర్యస్థైర్యములు కొనియాడనివారులేరు. ఆఉద్యోగములో అతనికి ఎన్ని యోసారులు నూలువాసిలో గుండుదెబ్బలు తప్పిపోవునవి. దానితో అతనికి ఆత్మవిశ్వాసము అధికమైనది. భగవంతుడు తాను తలపెట్టిన కార్యమును నిర్వహ్యముగా కొనసాగించుటకే తనను రక్షించుచున్నాడనుకొనువాడు.

౧౯౧౬ అక్టోబరు నెల ఏడవతేదీని బ్రిటిషువారు 'లీసార్స్' అను పట్టణమును పట్టుకొన్నారు. ఆయుద్ధములో హిట్లరు క్షతగాత్రుడైనాడు. బెర్లిన్ నగర సమీపమున ఉన్న బీలిట్స్లోని వైద్యశాలకు పంపబడెను. తరువాత కొంతకాలము విశ్రాంతి తీసుకొనుటకు మ్యూనిచ్, బెర్లిన్ నగరములలో గడిపినాడు. అప్పటి అపజయమునకు ప్రభుత్వపుశాఖలోనున్న యూదుల ద్రోహమే కారణమని వినినాడు. ప్రజలు శాంతికై పరితపించిపోవుచున్నారు. యూదులకు తగిన శాస్త్రీచేయవలెనని దృఢనిశ్చయమైనాడు. యూదులు సైన్యమువెనుకనుండి పొదుచుచున్నారని గోలపెట్టువాడు. విశ్రాంతిముగిసిన వెనుక మరల యుద్ధభూమికి పోయినాడు.

౧౯౧౮ అక్టోబరు పదునాల్గవతేదీని బ్రిటిషువారు 'ఎప్పెన్' నగరముపై విషవాయువులు ప్రయోగించినారు. ఆవిషవాయువులు హిట్లరును గ్రుడ్డివానిగా చేసినవి. వానిని 'పాసివాన్' నగరమందున్న వైద్యశాలలోజేర్పిరి.

జర్మనీకి అపజయము కలుగునని కలలోనై నను అనుకోలేదు హిట్లరువీరుడు. కాని దైవ మన్యవిధముగా మా

ర్చినాడు. ఆసుపత్రియందుండగానే జర్మనీ ఓడిపోయినదని, రష్యాబాల్విక్ పద్ధతులమీద రాజ్యానిర్మాణమగునని వినినాడు. పిల్లవాడు ఏడ్చినట్లు వలవల ఏడ్చినాడు. ఆ ఏడ్పుతో ఆతనికి దృష్టి తిరిగివచ్చినది. భగవంతుడు తన పక్షమందున్నాడని విశ్వాసముకలిగినది. తన ఆశయములు తప్పక తీరునని నమ్మిక కుదిరినది. వెంటనే మ్యూనిచ్ పోయి తానిదివరకు పనిచేసిన సైనికదళములో చేరినాడు. అచ్చట అధికారులు సైనికదళములకు రాజకీయవిషయములు గరపుచుండిరి. వానిని అవగాహన చేసికొనుటగో హిట్లరు అచిరకాలములోనే ఉత్తీర్ణుడైనాడు. మ్యూనిచ్ నగరమందలి రంగ-వ నెంబరు రెజిమెంటుకి ఉపాధ్యాయునిగా నియమించిరి. బ్యారక్సునందు జరుగు వార్తలు తెలియజేయు బాధ్యతకూడ వానిపై పెట్టిరి.

మహాసంగ్రామము ముగిసెను. దేశమున దరిద్ర దేవత యినుపగజ్జెలుకట్టుకొని తాండవమాడుచున్నది. ఎక్కడచూచినను విప్లవవాతావరణమే. అధికారధిక్కారములే. అల్లకల్లోలము, అరాచకము ప్రబలిపోయినది. ప్రజలు శాంతికై తనతనహాలాడిపోవుచున్నారు.

హిట్లరు ఒకనాడు జర్మనీ లేబరుపార్టీ వారి సమావేశమునకు వెళ్ళుట తటస్థించినది. ఆసమావేశములో ప్రభుత్వము వహించిన వారి దురాగతములే దేశదౌర్భాగ్యమునకు కారణభూతములని నిరూపితమయ్యెను. హిట్లరు అనుమానముల కది దోహదమైనది. సమావేశమునుండి యింటికి పోవునప్పుడు వారి ప్రణాళికను చూడకుండగానే అతడు తన జేబులో కుక్కుకొనెను.

కొంతకాలము పోయినతరువాత ఒకనాటిరేము నిదురపట్టలేదు. కాలము గడపుట ఎట్లని ఆలోచించెను. ఆకరపత్రము జ్ఞాపకమువచ్చెను. దానిని తీసి ఆమూలా గ్రముగా చదివెను. వారి ఆశయములు వానిమనస్సునకు పట్టినవి. వెంటనే జర్మన్ లేబరుపార్టీ సభ్యుడాయెను. అతడు చేరునప్పటికి ఆపార్టీలో ఆరుగురుసభ్యులు మాత్రముండిరి. అతడు ఏడవవాడు. మూలధనము ఏడు పౌనులు. ౧౯౧౯ లో ఆసంఘమును 'నేషనల్ సోషలిస్టు జర్మన్ వర్కర్సుపార్టీ' అని వ్యవహరించెను. కొద్ది మూలధనముతో పెద్ద కార్యములు చేయుటకుగాను తగిన సమర్థుడని హిట్లరును నాయకునిగా ఎన్నుకొనినారు. అప్పటినుండి వారమునకు మూడుసారులు ఉపన్యాసములను చేయువాడు.

శ్రమ ఎరుగక తనపార్టీ వృద్ధికై పాటుపడినాడు. ౧౯౨౧-వ సంవత్సరమునాటికి 3000 మంది సభ్యులు చేరినారు. ఆ ఉపన్యాసములలో జర్మనీజాతి గౌరవమునకు భంగకరముగావున్న వెక్సలెస్ సంఘని ధ్వంసముచేయవలెనని అరచువాడు. ఉపన్యాసములలో ప్రజలను ఉద్రూతలు ఊగించువాడు. మహావక్త. వాడితూపులవంటి మాటలు ఉపయోగించువాడు. ఉపన్యసించు సమయములందు భైరవుడగువాడు. కణకణలాడెడు అగ్నికణములవంటి మాటలను సభ్యులపయి చల్లువాడు. అతని ఆవేశపూరితమైన ఉపన్యాసము ప్రజలను పరవశులనుగా చేయునది. ఇతర రాజకీయవేత్తలవలె కేలము, కాగితముతో కాలయాపన చేయక తన వాక్చాతుర్యముచేతనే ప్రజాసమూహమును

ఆకర్షించువాడు. తన ఉపన్యాసములు కేవలము నాటక ప్రదర్శనమువలె నడుపువాడు. సభలను సాధారణముగ సాయంకాలమే జరుపువాడు. పగలంతయు కష్టపడియుండుటచే శ్రోతలకు విమర్శనజ్ఞానము మందగించియుండును గనుక అతనిని వారు విమర్శింపరను భావము అతనికి కలదు. చిన్నపిల్లలను నమ్మించుట ఎంత సులభమో క్లిష్ట పరిస్థితులలో ఉన్న జనులను నమ్మించుటకూడ అంత సులభమని అతని నమ్మకము. మంత్రబద్ధమైన నాగములవలె ప్రజలు అతని వాగ్ధోరణిలో ఓలూడి పోవువారు. అట్లు అతడు ప్రజలమనస్సు దొంగిలించువాడు.

అతని విజయకేతనము ఎగురుచున్నది. ఎర్రని జెండాపై తెల్లని స్వస్థిక. అది సోషలిజమును, జాతీయతను, ఆర్యసంశోన్నతని ప్రకటించునది అని అతని గాఢ విశ్వాసము. అతడు ప్రజలలో మరల వేడిరక్తము ప్రవహించునట్లు చేసెను. ౧౯౨౨ లో పార్టీ ప్రణాళికను ప్రచురించెను. దానియందు ౨౫ అంశములు కలవు. వాటిపై ఆధారపడియే నేటి రాజ్యతంత్రము జరుగుచున్నది.

మహాసంగ్రామానంతరము జర్మన్ సామ్రాజ్యము శిథిలమైపోయినది. హిట్లరు దానిని మరల పునరుద్ధరింపవలెనని పూనుకొనినాడు. కాని బవేరియా ప్రధాని డాక్టర్ గస్టల్ వాన్ కార్ బవేరియాను ప్రత్యేక రాజ్యముగా స్థాపింప తలపెట్టినాడు. హిట్లరు భావమున కిది వ్యతిరేకము. బవేరియా స్వతంత్రతను ప్రకటింపవలెనని ౧౯౨౩ నవంబరు ౮-వ తేదీని మ్యూనిచ్ లో ఒక పెద్దసభ జరిగినది - వాన్ కార్ ఉపన్యాసము ప్రారంభింపపోవుసరికి

హిట్లరు సాయుధుడై వచ్చి వానిని తన ఉద్యమప్రణాళిక మీద సంతకముచేయమని కోరెను. ప్రజలు భయకంపితులైరి. వాన్ కార్ నిశ్చేష్టుడైనాడు. చేయునదిలేక హిట్లర్ ప్రణాళికపై వాన్ కార్ సంతకముచేసెను. రాజకీయోద్యోగులు దానికి సమ్మతించలేదు.

అదే సంవత్సరంలో లూడెన్ డ్రాఫ్ అను సేనానాయకుని సహాయముతో హిట్లర్ ఇంగ్లీషు, ఫ్రెంచివారల కనుసన్నల మెలగుచున్న 'జర్మన్ రీచ్'ని ఆక్రమింప ప్రయత్నించెను. ఆప్రయత్నమున విరోధులతో సంఘర్షణ కలిగెను. దానితో అతడు గాయపడెను. తరువాత వానిని రాజద్రోహపు నేరముమీద బంధించిరి. ౧౯౨౦ లో మ్యూనిచ్ నగరమున కేసు విచారణజరిగినది. అందులో అతనిని అపరాధిగా నిర్ణయించినను అతని దేశభక్తిని కొనియాడిరి. అతనికి అయిదు సంవత్సరములు కారాగార శిక్ష విధించిరి.

అప్పుడు నాయకుడు లేక పార్టీ చెదిరిపోయినది. ఆసంవత్సరము ఏప్రియల్ ఒకటవతారీఖున శిక్షననుభవింప 'లీనిచ్'లోని లాండ్స్బర్గు దుర్గమున ప్రవేశించెను. అందున్నప్పుడే హిట్లర్ ఆత్మకథ వ్రాసికొనినాడు- కాలము వృధావుచ్చకుండ. అతని మతాభిమానమే అతనిని శిక్ష నుండి విడిపించినది. అప్పుడు అమలులోనున్న డాన్ ప్లాన్ ను ప్రతిఘటింపవలసినదిగా ఎంత ప్రోత్సహించినను ఎవరికి ధైర్యము లేక పోయినది. దేశములోనున్న వర్తకమును, యంత్రాలయములను, వ్యవసాయమును విదేశీయుల పెట్టుబడులకు ఒప్పజెప్పుచున్నారనియు, అది ఏనాటికై

నను దాస్యవృద్ధి కేగాని దేశదాస్యవిముక్తికి తోడ్పడదని హిట్లరు ఎలుగెత్తిచాటినాడు. డిసెంబరు ౨౦-వ తేదీని మతాధికారుల సహాయమున అతడు కారాగారమునుండి తప్పించుకు పారిపోయెను.

పిమ్మట అతడు చెదరిపోయిన చితుకులను పోగుచేసి తిరిగి మంబురగులుకొలిపినాడు.

౧౯౨౫ ఫిబ్రవరి ౨౭-వ తేదీని పార్టీ తిరిగి సమావేశము కావలెనని ప్రకటించెను. కారాగారవాసమువలన అతనిమతి చెడిపోయినదని, చీలికలైన పార్టీ తిరిగి ఎక్లు చేరునని ప్రతికలు అనేకరీతుల హేళనచేసినవి. కాని జారి పోగా విగిలినవారిని కూడకట్టుకొని 'నాజీపార్టీ' అని నామకరణముచేసినాడు. అదే నేడు ప్రపంచశాంతిమాతకు కాలునిరూపమై కనుపించుచున్నది. వాని అన్యతహస్తములో ఆపార్టీ పుష్టిని పొందినది. డిసెంబరునాటికి అందులో ౨౭౦౦౦ మంది సభ్యులు చేరినారు. హిట్లరు బహిరంగముగా ఉపన్యసింపకూడదను ఆంక్ష కలదు. ౧౯౨౬ లో ౪౯౦౦౦ మంది సభ్యులు చేరినారు. అప్పుడు అతనిపై ఆంక్షలు చలాయించుటకు సాధ్యముకాలేదు. అందుచేత వానిని ప్రభుత్వము ఉపసంహరించుకొన్నది. ౧౯౨౭ లో పార్టీ 'నూరెన్ బర్గ్'లో సమావేశమైనది. అప్పటికి ౭౨౦౦౦ మంది సభ్యులు. హిట్లరు డాన్ ప్లాన్ ను తీవ్రముగా ప్రతిఘటించువాడు. అందులోనున్న గొటుపాటులను ప్రదలకు విడమర్చి చెప్పువాడు. ఆడాన్ ప్లాన్ జాతిని అధఃపాతాళమునకు అణగద్రొక్కి పైకిలేవకుండ ఎత్తు పెట్టిన పాపాణమని నిరూపించినాడు. ప్రజలు అందులోని సత్య

మును గ్రహించివారు, కాగా వారు అతనికి విధేయులై పోయినారు.

హిట్లరుకు జర్మన్ పౌరసత్వపుహక్కు కలిగినది. జర్మన్ పౌరులే 'రీచ్ స్టాగ్' (జర్మన్ పార్లమెంటు) సభ్యత్వమునకు అర్హులు. ౧౯౩౨ లో సభ్యుడుగా ఎన్నుకోబడినాడు. పూర్వము ప్రెసిడెంటుపదవి చేసిన హిందెన్ బర్గ్ తో ప్రెసిడెంటుపదవికి పోటీచేసినాడు. కాని ఓడిపోయినాడు. అకుంతితో త్యాచముతో తనపార్టీ బలపరుప ప్రయత్నములు చేసినాడు. ౧౯౩౩ లో జరిగిన ఎన్నికలలో హిట్లరునకు విజయము చేకూరినది. హిట్లరు ఛాన్ సెలర్ అయినాడు. అతనికి నాలుగు సంవత్సరములు నిరంకుశాధికారమును ప్రసాదించుచు మార్చి ౨౩-వ తేదీని ఒక బిల్లు ప్రతిపాదించబడినది. తనపక్షబలముచే ఆబిల్లు విషయమున దిగ్విజయము కాంచెను. రాజ్యాంగచక్రము సూక్ష్మగతమైనది. అతడేమిచేసినను నోరు ఎత్తుటకు వీలులేదు. వెనుక బిస్ మార్కు మహాశయునికన్న నేడు హిట్లర్ జర్మన్ రీచ్ లో అధికమైన హక్కులను పొందినాడు.

రాజ్యభారము 'తనహస్తములందు పడినతోడనే 'ది థర్డ్ ఎంపైరు' అను సామ్రాజ్యస్థాపనకు కడంగెను. తనపక్షమును, ఇతరపార్టీలను స్టేటులో కలిపి ప్రతిఘటన లేని నాజీప్రభుత్వమును స్థాపించెను. స్వజాతీయాభిమానమందు ; సామ్రాజ్యాభిమానమందు ; శ్వేతజాతీయాధిపత్యమందు జర్మనీ అగ్రతాంబూలము పొందవలెనని అతనియూహ. జర్మన్ జాతీయతను అగ్రస్థానమునకు తీసుకురావడమే అతని తుది వాంఛ.

జర్మన్ జాతికి కళంక మాపాదించిన వెర్నెలీసు సంధియన్న హిట్లర్ కు మంట. అందుచేత అధికారములోనికి రాగానే వెర్నెలీసు, లొకార్నో సంధులకు స్వస్తి చెప్పినాడు. జర్మన్ జాతిని క్రుంగదీసి దానినెత్తి పయిబెట్టిన పాపాణమువంటి యుద్ధపునష్టపరిహారములను చుట్టచుట్టి అతడు గంగలోకలిపినాడు. దేశములో ప్రతి యువకుడు యుద్ధనిపుణుడై యుండవలె నని శాసించెను. దేశమును పీల్చి పిప్పిచేసి సర్వసంఖ్యములతో తులనూగుచున్న యూదులను దేశమునుండి వెడలగొట్టెను. వారికి ఎట్టి హక్కుగాని లేదని ప్రకటించెను. ప్రపంచము కలవరిపడినది. కాని అతనిని ఎదిరించుటకు ఎవరికిని దమ్ములు లేకపోయినవి.

దేశముయొక్క బౌద్ధత్యము జనసంఖ్యపై ఆధారపడియుండునని నమ్మువారిలో అత ణొకడు. అందుచే స్త్రీలు ఎంతమందినికసిన అంతమంచిదని వారికి తగిన సదుపాయములు చేసినాడు. ఎంతమంది పిల్లలుపుట్టిన అంతమంది దాసీలను పెట్టుకొనవచ్చుననియు, అందుకుగాను వారిపై విధింపబడిన వృత్తిపన్ను, ఆదాయపుపన్ను తగ్గింపబడుననియు ప్రకటించినాడు. యువతీయువకులు వివాహముచేసుకొనినచో చెంబు, తప్పేలా, మంచము, కుంచము విలుచుటకుగాను ప్రథమములో ౧౦౦౦ మార్కులు అప్పు యిచ్చునట్లు ఏర్పాటుచేసినాడు. బానికి వడ్డీ లేదు. నెలకి నూటికి ౧ మార్కువంతున వాయిదాల ప్రకారము తీర్చుకోవచ్చును. వారి అదృష్టముబాగుగనుండి పిల్లలనుకనినచో నూటికి ౨౫ చొప్పున చెల్లుపోవునట్లు చేసి

నాడు. ఆడువారు ఉద్యోగములు చేయరాదని విధించి నాడు. ఎంతసేపు పిల్లలను పోషించుట, బలిష్టమైన బాలకులను తయారుచేయుట వారికి విధింపబడెను. సంసారమును చక్కబెట్టుకొనుటకు పనికివచ్చు విద్యనే వారికి నేర్పునట్లు విధించెను. పిల్లలు లేని సంసారులపైన, బ్రహ్మచారులపైన అధికపుపన్నులు విధించి పెద్దకుటుంబములకు బహుమతులు ఇచ్చు ఏర్పాటులు చేసినాడు.

పూర్వపు సిద్ధాంతములను ధ్వంసముచేసి జాతీయతనువృద్ధిచేయు గ్రంథములనే ప్రచారముగ నుండునట్లు చేసినాడు. సంగీతసాహిత్యములు అధికారుల అనుమతి లేనిదే ప్రచారణమందకూడదని విధించినాడు. నాయకులు లైసెన్సులేనిదే సభలు కావింపకూడదని, సాహిత్య గ్రంథములు 'జర్మన్ వైగ్టిర్సుగిల్డు' అనబడు జర్మన్ రచయితల సంఘములోని సభ్యులుతప్ప ఇతరులు ప్రచురింపకూడదని ప్రకటించెను. ప్రతిమానవుని విధేయుడుగానుండునట్లు తయారుచేయుటయే నేటి విద్యాపీఠములయొక్క బాధ్యత. ఈనియమములన్నియు జర్మనిదేశముయొక్క విజ్ఞానవృద్ధికి గొడ్డలిపెట్టులని విజ్ఞానులు అభిప్రాయపడుచుండిరి. కాని యువకులు హిట్లరుని దేవదేవునిగా భావించి అతని పెదవినుండిజారు ప్రతియక్షరమును పవిత్రమైన వేదాక్షరముగా భావించి కొలుచుచున్నారు.

దేశములోనున్న క్లిష్టపరిస్థితులను కొంతవరకు తొలగించినాడు. ౧౯౩౩ అక్టోబరు ౧౮ తేదీని జాతీయమితి నుండి జర్మనీ విరమించినది. ఆరోజు శనివారము. మరునాడు-ఆదివారము- జర్మనీలో అందరు మహానందముతో

ఉపవాసముచేసి ప్రార్థనలుకావించిరి యుద్ధములో మాకు జయము ప్రసాదింపఁసునియే వారి అప్పటి ప్రార్థన. ఆ యధనామగ్రిని అమితముగా తయారుచేయించినాడు. ౧౯౩౬ మార్చి ౭-వ తేదీని ఫ్రాంసు సరిహద్దుననున్న రైన్ లాండును ఆక్రమించినాడు. నానాజాతీయమితి బెల్లము కొట్టిన రాయిలాగున ఊరుకున్నది. ఫ్రాన్సు, యింగ్లాండులు కలవరపడసాగినవి. కాని అతనిని కాదనలేక పోయినవి. ఇతర దేశములతో పాత సంధిపత్రములన్నియు మాత్రము తిరిగి వ్రాసికొన్నవి.

తరువాత వర్సలేసు సంధిపత్రములో వ్రాసికొన్నట్లుగా జర్మన్ వలసరాజ్యములు ఇతరులు పంచుకొని తినుచున్నారు. మారాజ్యాలు మాకిమ్మని కోరినాడు హిట్లరు. దానితో గుండెదడపట్టినది ఇంగ్లాండు, ఫ్రాన్సు లకు. స్పెయినుయుద్ధమువలన, చైనా జపాను యుద్ధము వలన ఆ ఆందోళన కొంత ఇప్పుడు తగ్గియున్నది.

కాని ఉన్న ట్టేయుండి ౧౯౩౮ ఫిబ్రవరి ౧౫-వ తేదీని హిట్లర్ ఆస్ట్రియామీద విరుచుకొనిపడి దానిని కబళించినాడు. ఆసందర్భములో వానిపై ర్యమెట్లున్నవో వాని ధోరణిపట్టి చూడవచ్చును. ౧౯౩౮ ఫిబ్రవరి ౧౧ న ఆస్ట్రియాన్ ఛాన్సిలర్ సూష్నిగ్గును ఆహ్వానించినాడు. ౧౨ న వానితో తన ఉద్దేశము వెల్లడించినాడు. “ఇంతకుపూర్వము రైనులాండు ఆక్రమించుకొనినప్పుడు కొంతభయపడితిని. కాని నేను ఆస్ట్రియాను ఆక్రమించుకొనుట కష్టమైనదికాదు. నీ అండకు ఇప్పుడు ఎవరును రారు. నేను జర్మన్ సామ్రాజ్యము స్థాపింపబోవుచున్నాను. ఆస్ట్రియా

దానిలో ఒక భాగమైఉండవలె" అనినాడట. సూప్సిగ్ తన అభిప్రాయము వెల్లడించకుండగనే తన సైన్యముతో సహా హిట్లర్ 'లినిచ్' మీదుగా వియన్నా జేరినాడు. ప్రజలు అఖండస్వాగతము ఇచ్చినారు. నేను ఆస్ట్రియా అతని హస్తగతమైనది. పిమ్మట జెకోస్లావకియాలో జర్మన్లు హక్కులకై ఆందోళనముచేసి అక్టోబరు ౧-వ తేదీని జెకోస్లావకియాలో జర్మన్ భాగమును ఆక్రమించినాడు. నాలుగు పెద్దరాజ్యాలు కలసి మ్యూనిచ్లో జర్మన్ భాష మాట్లాడు జెకోస్లావకియా ప్రజలను అతనికి ఒప్పజెప్పినవి. అతని పిడికిలికి భయపడి బ్రిటిషు సింహము కూడ తోకముడిచినది.

ఈదకు తేలినది ఏమిటనిన మధ్యయూరప్పు అంతయు హిట్లరు అరిచేతిలో చిక్కినది. అక్కడ వాని రథమున కడ్డులేదు? పట్టుపట్టిన భల్లూకపుపట్టు. కార్యసాఫల్యమే అతని పరనూవధి. ప్రపంచమంతయు నిరసించినను ఆస్ట్రియాను ఆక్రమించినాడు. జెకోస్లావకియాలోని సూడెటన్ లాండును జయప్రదముగా తనరీచ్లో చేర్చుకొనినాడు.

ఇంత అధికారము, ఇంత కొత్తరాజ్యము చేత చిక్కినదికదా యని హిట్లరు గర్వింనువాడుకాదు. అతడు నిగర్వి. స్వార్థత్యాగి. ఆపద్బాంధవుడు. ప్రజాహితే కజీవనమునందు వ్యక్తులతో మొగమోటములేదు. అద్భుత మేధావంతుడు. కార్యవాది. శాంతిదూత. శాంతిస్థాపనకై ఎంతయైనను త్యాగముచేయును. రక్తము ప్రవహింపకుండగనే జర్మన్ భాషను మాట్లాడువారి నందరను ఒక

జెండాక్రిందకు తీసుకొనిరావలయునని వాని కోరిక. ఒక వేళ యుద్ధముపొసగినను అతడు వెనుకంజవేయు పిరికిపందకాడు.

హిట్లకు బ్రహ్మచారి. మాంసమును ముట్టడు. మద్యపానమన్న గిట్టడు. తిండిపోతుకాదు. శాఖాహారి. అతిస్వల్పముగా భుజించును. పండ్లరసమన్న ప్రీతి. పొగ త్రాగడు. శరీరసాధకము చేయును. బలిష్ఠమైన శరీరము. సింహస్వరూపము. గంభీరవిగ్రహము. ప్రజల నాకర్షించుటకు విలువదుస్తులు అప్పుడప్పుడు ధరించునేగాని నిరాడంబరజీవి. పట్టుదల మెండు. కీలుఎరిగి వాతపెట్టగల సమర్థుడు. మిత్రులసంఖ్య మిక్కిలితక్కువ. శ్రమయెరుగక పని చేయును. గ్రంథపఠనమన్న గంపెడాశ. తీరిక దొరికిన చాలును. పత్రికలను తిరుగవేయును. దేశచరిత్రలన్నను, వేదాంతగ్రంథములన్నను ప్రీతి. భోగలాలసుడుకాదు. పౌరుషశాలి. ఒకభాషను మాట్లాడు సోదరులందరు ఒక నూతను ఆరాధించుట తప్పా? తప్పన్నవారి నాలుకలు కొయు వీరుడు హిట్లర్. దేశారాధనమే వాని ప్రధాన లక్ష్యము. అదియే వాని విజయమునకు కారణము. వాని కీర్తి దిగంతవిశ్రాంతమైయున్నది. వాని మాతృభక్తి అచంచలము. అతని ఆత్మవిశ్వాసమునకు అదియే కారణము.

కాలపురుషుడు వానిభావిని ఎట్లు విధించినాడో? కాలగర్భమున ఏమి దాగియున్నదో?

కూటికిలేని పేదబాలుడు ఒకప్పుడు అతడు. కోటి శ్వరులు కోటిమంది ఏకమై అభిలషించియు పొందజాలని సింహాసనమును నేడు అతడు ఎక్కినాడు. ఎందుచేత?

సీతారామరాజు

హిందూదేశపు పశ్చిమోత్తరపరగణాలయందు ఇఫీఫకీరునాయకత్వమున జరుగుచున్న అరణ్యయుద్ధము నేటి ఇండియాప్రభుత్వమును గజిబిజి నొందించుచున్నట్లే ౧౯౨౨ లో గోదావరి మన్యములో అల్లూరి సీతారామ రాజు నాయకత్వమున జరిగిన అరణ్యయుద్ధము నాటి ఇండియాప్రభుత్వమును గజిబిజి నొందించినది.

ఆంగ్లదేశచరిత్రమున నార్మన్ రాజులను ఎదిరించిన 'హెరివర్వూడ్ ది వేక్' వలెనే సీతారామరాజు తిరుగుబాటును తుదకు నిష్ఫలమేయైనది. అగుగాక! హెరివర్వూడ్ ది వేక్ స్వాతంత్ర్యవాంఛ, ధైర్యము, స్థైర్యము, సాహసము ఆంగ్లమహాప్రజాసంఘమునకు నేటికిని ఆరాధనీయములు, అభివందనీయములు, అభినందనీయములు అయియున్నట్లే సీతారామరాజు స్వాతంత్ర్యవాంఛ, ధైర్యము, స్థైర్యము, సాహసము భారతప్రజాసంఘమునకు ఎప్పటికిని ఆరాధనీయములు, అభివందనీయములు, అభినందనీయములు.

భారతప్రజాసంఘము తన నాయకోత్తములనొళ్ల ద్వారా ఆవీరవతంసునికీర్తి ఎట్లు గానము చేయుచున్న

దో ఒకపరి పరికింపుడు :

“సీతారామరాజు దౌర్జన్యపద్ధతులకు నేను ఎంతమాత్రము ఆమోదము చూపజాలకపోయినను అతని అసదృశత్యాగదీక్ష, నిరుపమానసాహసము, ఎనలేని ఏకాగ్రత, ఉత్తంసమైన శీలము, నిరాడంబరమైన మునిజీవనము మనకు అందరకు మేలుబంతులుగా నుండదగినవి.”

—కరంచెండ్ మోహన్ దాస్ గాంధీ.

“నేను పోల్చుకొన గలిగినంతవరకు సీతారామరాజు ప్రేళ్లపై లెక్కింపవీలగు కొద్దిపాటి సహచరులసాయమున బ్రిటిష్ ప్రభుత్వమును టకటకలాడించిన ధైర్యవీలసితుడు, సాహసోపేతుడు అగు వీరుడని విస్పష్టమైనది.”

—పండిత జవాహరిలాల్ నెహ్రూ.

“ధైర్యము, సాహసము, దేశభక్తి, పట్టుదల, పౌరుషము మున్నగు మహావీరపురుషోచితగుణములు సీతారామరాజు యశమును దిగంతవిశ్రాంత మొనర్చినవి. రాజు విధానముతో ఏకీభవింపనివారు, రాజుపద్ధతిని అంగీకరింపనివారు కూడ ఆయన విశాలభావములను విశేషముగ కొనియాడకతప్పదు. భారతీయయువకులు భారతీయ వీరారాధనమును ఏమరకుందురు గాక !”

—సుభాషచంద్రబోసు.

“పరదేశపాలితుల హస్తములనుండి స్వాతంత్ర్యమును సముపార్జించుటకు నేడు భారతావనికి సీతారామరాజువంటి వీరులు, ధీరులు కావలయును.”

—యస్. యస్. హార్దికరు.

“సీతారామరాజు దోపిడి సలుపలేదు. పితూరి చేయలేదు. స్వార్థముకొఱకు ఘోరకార్యములు గావింపలేదు. తన దేశదాస్య విమోచనముకొఱకు బ్రిటిష్ వారిమీద సమరము సాగించెను. పూర్వము నానాపక్షవీను, జాన్సీ లక్ష్మీబాయి మున్నగువారు భారతస్వాతంత్ర్యసమరమున ఎటుల పోరాడిరో అటులనే

ఇటీవల రెండు సంవత్సరముల కాలము బ్రిటీష్ ప్రభుత్వోద్యోగి
యొలకు ముందుగా తెలిపి బహిరంగయుద్ధములకై స్థల కాల
నిర్ణయములతో బాహుటమైన ఆహ్వానములను పంపుచు సీతారామ
రాజు సమరము సాగించెను.”

—భోగరాజు పట్టాభిసీతారామయ్య.

పెద్దల ప్రశంసలను ఇంతటితో కట్టిపెట్టి ఇక
సీతారామరాజు జీవితకథనము అవధరింతము.

ఏదేశమునందుగాని ప్రజాహితైకరాజ్యపాలన
జరుగనిచో ఆదేశమున అలజడులు జరుగుట నిశ్చయము.
స్వతంత్రరాజ్యములందు స్వతంత్రులైన ప్రజలు ఆయుధ
బలముచేతనే అలజడులు కలిగించి రాజ్యములను, రాజు
లను తారుమారుచేసినట్లు చరిత్ర మనకు తెలుపుచుచే
యున్నది.

కాని అస్వంత్రులమాట... అస్వతంత్రజాతులలో
నేడు ప్రబలియున్న స్వాతంత్రకాంక్ష అద్వితీయము. కాని
లక్షలాదిగా మారణయంత్రములను ప్రోగుచేసి సృష్టినే
నిముసములో భస్మీభూతముచేయగలుగుచున్న సామ్రా
జ్యవాదులను అస్వతంత్రజాతీయులు ఆయుధములతో ప్రతి
ఘటించుట అసంభవము, అవివేకము. అందుచేతనే గాంధీ
వంటి మహాత్ములు శాంతిసమరమును సృష్టించి పశుబల
ప్రయోగముచేయు సామ్రాజ్యవాదుల హృదయము కరు
గునట్లు కష్టము లోర్చుకొని అస్వాతంత్ర్యజాతీయులు తమ
కోరికను దృఢపరుచుకొన్నట్లు మహనీయముగ బోధించు
చున్నారు.

అట్టి శుభతరుణమందుకూడ ఆ మహనీయబోధను

వినక, మెలకువచెందక ఆంధ్రలోకమున జనించి ఆంధ్ర జాతిని ముందుకు తీసుకురావలెనను ఆకాంక్షతో తన శక్తికిమించిన పద్ధతి నవలంబించి విశాలప్రపంచమున సూర్యుడై స్తమింపని విశేషసామ్రాజ్యముగల బ్రిటీష్ సర్వాధికారులతో. డిక్టోని తన దేశసౌభాగ్యమునకు తోడ్పడలేకపోవుటయేగాక తన అసువులనుకూడ బాసిన వీరుడు రామరాజు.

అతడు అవలంబించినది దౌర్జన్యపద్ధతి. ఆపద్ధతితో మనము ఏకీభవింపజాలము. అయినను ఆతనియందు ఇమిడియున్న వీరత్వమును, శూరత్వమును కొనియాడకుండను, ఆతని జీవితరహస్యమును తెలిసికొనకుండను ఉండజాలము.

ప్రతి స్వాతంత్ర్యదేశమందు ఇట్టి దుడుకుపనులు చేసి ఉద్యమములను విధ్వంసముచేసికొన్నవార లనేకులు కలరు. నేటి రష్యాకు జన్మదాత అయిన లెనెన్ అగ్రజుడుకూడ ఇట్టి అవివేకమార్గము అవలంబించియే ఉరితీయబడినాడు. అతని మరణానంతరమున లెనెన్ నూతన సిద్ధాంతములతో తన ఉద్యమమును లేనదీసి జయముగాంచినాడు. అట్లే ఆంధ్రయువకులును సీతారామరాజు దౌర్జన్యపద్ధతుల పొంతపోక అతని సుగుణములనే స్వీకరించి దౌర్జన్యరాహిత్యముగానే ఆంధ్రమాతకు, తద్వారా భారతమాతకు ఒక నూతనయుగమును కొనివత్తురుగాక!

౧౮౯౭ జూలై ౪-వ తేదీని అల్లూరి సీతారామరాజు భీమవరము తాలూకాలోని మోగల్లు అను గ్రామ

మునందు జన్మించినాడు. ఆగ్రామము క్షత్రియుల నిలయము. పావనగోదావరీపుణ్యజలముచే పునీతమైన పశ్చిమగోదావరిజిల్లా భీమవరముతాలూకాలోని సారవంతమైన, సంపన్నమైన గ్రామము.

రామరాజుతండ్రి వేంకటరామరాజు. అతడు ఆంగ్లవిద్య చవిచూచినవాడు. స్వాతంత్ర్యభావోపేతుడు. భావదాస్య మతనికి పట్టలేదు. కాగా మాతృభాషయందు, ఆత్మదేశమునందు అధికతరప్రేమ కుదుర్చుకొనినాడు. కాని దరిద్రదేవతకు ఆటపట్టు అయినది అతని గృహము. పొట్టకూటికై చిత్రకారుడై బాల్యమందే బొంబాయి పోయి చిత్రలేఖనము, ఫోటోగ్రాఫీ నేర్చుకొని తిరిగి యింటికి చేరినాడు. సింహాచలస్వామిసన్నిధిని నారాయణమ్మను వివాహ మాడినాడు.

నారాయణమ్మ విద్యాగంధము లేనిది. కాని ధీరురాలు. రాచకన్నెకదా! పెరిగి పెద్దయైన పుత్రుని దారుణ మరణము వినికూడ కంటతడిపెట్టని వీరమాత, దేశమునకై పుత్రుని అర్పించిన పుణ్యాత్మురాలు ఆమె.

రామరాజుబాల్యము ఇతర పెక్కు మహాపురుషుల జీవితములవలె తేజోవిహీనమైనది. అతడు దరిద్రదేవత ఒడిలో పెరిగినాడు. అతనికి ఆత్మాభిగూనము మొదలు. అగుట అతడు తనబీదతనమునకు కుమిలిపోవువాడు.

రామరాజునకు పదునొకండేళ్లు వచ్చుసరికి మాతృభాషావిద్యాభ్యాసము ముగించి ఆంగ్లభాష చదువ మొదలుపెట్టెను. రామరాజుతండ్రి అతని పదునొకండవ ఏట పరమపదించినాడు.

అతని బీదతనముచూచి కైస్తవమతములో చేరిన మంచి ఉద్యోగము లభించునని అతనికి ఆశపెట్టినారు కైస్తవమత ప్రచారకులు. కాని అనంతర కాలమున తన వింటినారిని మ్రోగించి సామ్రాజ్యవాదుల హృదయకుహరములను దద్దరింపజేయునున్న ఆ బాలకునకు ఆమాటలు చెవినిపడలేదు సరికదా మఱింత ఉద్రేకమును గొల్పినవి. కాగా వారినూటలను పెడచెవినిపెట్టినాడు. దరిద్రము కన్న ఘోరమైనది పరదాస్య మను సత్యమును పిన్నట నాటనే అతడు గ్రహించినాడు.

దరిద్రదావాసలమును శాంతముగాదాటి దేశ సౌభాగ్యమును చూడతలచెను. దరిద్రమునుండి తరించు మార్గమును వెదకినాడు. యోగశూన్యమైన ఇంగ్లీషు చదువుకు కొద్దికాలములోనే అతడు తిలతర్పణముచేసినాడు.

పితాపురము మహారాజావారి అభినూనపాత్రుడై కాకినాడ కాలేజీలో కొంతకాలము చదివినాడు. అక్కడ నుండి ౧౯౧౨-వ సంవత్సరములో విశాఖపట్టణములో ఏ.వి.యన్ కాలేజీలో చేరినాడు.

దూరదేశమున పుత్రుడు బాధపడుచున్నాడను అతని తల్లి రోదవిని అతని పినతండ్రి రామకృష్ణరాజు అతనిని నరసాపురము టైలర్ హై స్కూల్ లో చేర్చెను. అప్పటికి రామకృష్ణరాజు అక్కడ డిప్యూటీ కలెక్టరుగా ఉండెను.

ఎన్నిస్కూళ్లు తిరిగినను హితవులేనివిద్య రాజునైతి కెక్కలేదు. పినతండ్రి చదువుకొనఁగనుని కోపించినందుకు

కినిసి సీతారామరాజు తుని పారిపోవువాడు. అక్కడకు సమీపమందుండు అడవులలో తిరుగుచు నుండువాడు. ఆ పర్వతప్రాంతములందలి ప్రశాంతప్రకృతిదృశ్యములు- ఆ కొండజాతుల అపరిమితస్వామిభక్తి, సేవాపరత అతనిని ఆకర్షించినవి. వారికష్టములు అతనిని రేకెత్తించినవి.

అశుభ తునిలో ఉండినప్పుడే అతని ప్రణయ ప్రయత్నము భగ్నమైనది.

తునిగో రామరాజునకు ఒక శ్రీమంతుడు స్నేహితుడు. అతని చెల్లెలు సీత. ఆమె రామరాజును ప్రేమించినది. రామరాజునకును ఆమెపై ప్రేమపుట్టెను. రామరాజు ఒకనాటిరేయి ఆమెగదిలోనికి పోయెను. ఆరాజునకు ఇంద్రియనిగ్రహశక్తి లేనందునకు, అతని వేగిర పాటునకు ఆమె పరిహసించినది.

అనిను దరిద్రుడగుటచేతనే ఆమె అట్లు చులకన చేసినదని తలంచి ఆరాత్రియే ఇల్లువిడచి పోయినాడు. ఆ శీలవతి నిజమునకు అతనిని మనసార వలచినది. కాని వివాహముకానిదే అతనివశమగుటకు ఆమె శంకించినది. రాజు పలాయనమునకు మధనపడి ఆమె వ్యాధిగ్రస్తురాలై నది.

ఆమెయొక్క దురవస్థను ఆమెసోదరుడు మనరాజున కెఱింగించెను. రాజు రెక్కలుకట్టుకొని వచ్చినాడు. కాని ఏమిలాభము? ఆసాధ్య అతనిని కడసారి చూచి, కళ్ళతో ఆనందించి, శాశ్వతముగ కల్లుమూసినది.

ఆమె మరణమతని ప్రణయమునకు గొడ్డలిపెట్టు అయినది. కాగా అతడు వివాహము చేసికొననని శపథముపట్టెను. ఆమె స్మృతిచిహ్నముగా ఆమెనామమును

తననామమునకు ముందు చేర్చుకొని నాటినుండి నీతా రామరాజై వెలసినాడు. రామరాజు నీతారామరాజు అగుటతోడనే విరాగి అయినాడు. అరణ్యసంచారము అవలంబించినాడు.

రామరాజు విష్ణవములకు జన్మస్థలమగు మన్యముగో తిరుగుటతో ప్రభుత్వమునకు అతనిపై అనుమానము జనించినది. కాగా అతనిపై గూఢచారులను కన్ను వేసియుండమని హెచ్చరించినది.

రామరాజు మన్యముగో గాముసోదరులతో కలసి తీవ్రప్రచారము సాగించెను. కోర్టులకుపోయి ధనము వ్యయముచేసికొనవద్దని, త్రాగుడు అమానుషమని, కూలీలు రైతులు అన్యోన్యముగా పనిచేసికొనినచో ముఠాదారులు మాయమగుదురని బోధించువాడు.

అతని నిరంతరకృషిఫలన ప్రతి పల్లెయందు గ్రామపంచాయితీలు ఏర్పడినవి. ఏవ్యవహారమైనను పంచాయితీల ముఖముగానే పరిష్కారము జరుపుకొనువారు. పంచాయితీలను పైనుండి మంచిమార్గమును నడచునట్లు చూచుచేగాని తాను కార్యభారము మీద వైచుకొనువాడుకాదు. ప్రభుత్వపునిర్బంధనలచేతను, త్రాగుడు వలన కలుగు దుష్ప్రవర్తనలచేతను వానిని ప్రతిఘటించుటకు తీవ్రవాందోళన ఊహార బయలుదేరినది.

క్రూరాతిక్రూరుడైన తాసిల్దారు బాప్టియన్ కు గుండె దడపుట్టినది. కాగా మన్యముగో సహాయనిరాకరణోద్యమము బయలుదేరు స్మృతనలు కనుపించుచున్నవని ప్రభుత్వమునకు తెలియజేసెను. అప్పుడు అక్కడ

సూపరెంటు అయిన స్వేను, డిప్యూటీ కలెక్టరుగానున్న బజులుల్లాఖాను మన్యమున స్థితులు పరిశీలించుటకు విచ్చేసిరి.

ఆ సందర్భములో వారు సీతారామరాజును కృష్ణ దేవిపేటలో కలసికొనిరి. వారు ఒక రామమందిరముదగ్గర సభచేసినారు. అప్పటికి రాజు చిప్పపాడే! అతడు ఇంత ఆందోళనకు కారకుడగునని వారికి తోచలేదు. కాని వారువేసిన ప్రశ్నలకు ఫలితముగా అతడే ప్రజలకు తమ హక్కులనుగూర్చి బోధించుచున్నట్లు తెలిసికొనిరి. ప్రభుత్వపు అనుచూనమునకు గురియైన విప్లవకారుడైనాడు రాజు. బంధితుడైనాడు. అతనిని నరిసిపట్టణమువదలి పోకూడదని ప్రభుత్వము శాసించినది.

దయామయుడైన బజులుల్లాసాహేబు అప్పుడు అచట అసిస్టెంటు కలెక్టరుగా నుండెను. రామరాజు విప్లవాశయములకు అతని దరిద్రమే కారణమని ఆకలెక్టరు అతనికి కొన్ని భూములను యిప్పించెను. దానితో మనరాజునకు మన్యములోని ప్రజలుపడు బాధలు మఱింత తలకెక్కినవి.

మన్యములోని ప్రజలు బాస్టియన్ అను తహసీల్దారుని అమానుషకృత్యములకు ఉద్రిక్తులైరి. అట్టి అధికారులను ప్రోత్సహించుచున్న ప్రభుత్వముపై వారికి అంతయులేని అనాదరణ జనించినది.

అట్టిప్రజల మనోగతమైన కోపాగ్నికి రామరాజు ఆజ్ఞము పోసిసాడు. ఆ నిరక్షరకుటుంబములు, అమాయకులు రాజునే తమ రారాజుగా పూజింపప్రారంభించిరి.

ప్రభుత్వపు అధికారులచే పరిభవింపబడిన గాము సోదరులు రాజునకు అంగరక్షకులై నారు. విప్లవశంఖా నాదము జంఘానూరుతమువలె ఆ కొండలలో రేగినది.

౧౯౨౨ ఆగస్టు ౨౩-వ తేదీని సీతారామరాజుతన పరివారముతో చింతలపల్లి గ్రామములోని పోలీసుస్టేషన్ ను విరివేయించెను. ఆ యిన్నెక్స్టరునకు, ఆఫీసరులకు మిన్నువీరిగి మీదపడినట్లు అయినది. చింతలపల్లి ఆరోజున చిద్విలాసముతో చిందులాడినది. ఆ బాలగోపాలము రాజును ఆనందముతో ప్రత్యుత్థానము చేసిరి. ఇన్నెక్స్టరు ప్రతిమవలె అతనిముందు చేతులుకట్టుకుని నిలబడి నాడు. అప్పుడు రాజు, అనుచరులు ఆ తాణాలోని ఆయుధములను స్వాధీనము చేసికొనినారు.

ఆనెల ౨౪-వ తేదీని కృష్ణదేవపేటలోని పోలీసుస్టేషన్ వశపరచుకొనిరి. ఆవిజయముతో వమ్మంగిపైదృష్టిపరపిరి. వీరహుంకారములు చేయుచు వొమ్మంగి పోలీసుస్టేషనును ముట్టడించిరి. ఎందుకు? ఆస్టేషన్ లో ౧౮౭౯ లో జరిగిన విప్లవనాయకులలో ఒకడగు వీరదొరయ్య బంధింపబడియున్నాడు. వానిని విడిపించి తన ఉద్యమమునకు కొత్తబలము చేకూర్చుకొనుటే రాజు ఉద్దేశ్యము.

ఏవర్గముతోగాని రాజునకు విరోధములేదు. ప్రజలను పశుబలముచే అణచియుంచుచున్న సామ్రాజ్యవాదులే వాని విరోధులు. దానిని ప్రతిఘటించుటలో అతడు ముందువెనుక లరయక, ఔగాములు విచారింపక, లాభనష్టములు ఆలోచింపక, యుక్తాయుక్తములు పరిశీ

లింపక పశుబలమునే ఉపయోగించినాడు.

ప్రభుత్వసైన్యము మన్యమును చుట్టుముట్టినది. విష్ణువకారుల జాడలను తెలుపునుని ప్రజలను బాధించు నది. రామరాజునకై సర్వము ధారపోయనున్న ఆ ప్రజలు వానిని పట్టియిచ్చుటకు యిష్టపడరైరి. వారిపై ప్రభుత్వము భరింపరాని పన్నులు విధించినది. దానితో ప్రజలు పల్లెలను పామపెట్టి చెట్లక్రింద నివసించువారు.

రామరాజే అనుచరులతో ప్రభుత్వమువారికి మార్గమును చూపువాడు రామరాజును ఎవ రెరుగుదురు? ప్రభుత్వపు సైనికు లందరును మళయాళపు సైనికులు.

ప్రభుత్వసైనికులు నిద్రించుసమయమున వారిపై ఉరికి వారిని విధ్వంసముచేసి వారి ఆయుధములను దోచు కొనిపోవువారు రాజు అనుచరులు.

తాను ప్రభుత్వపు సైనికులలోకలసి తిరుగునప్పుడు అతనిని గుర్తించినట్లు నటించవద్దని అక్కడ ప్రజలకు రాజు తెలియజేసెను. కూలీలు కూలికిరామన్నను ప్రభుత్వ సైనికులు వారిని దండించి పనిచేయించుకొనువారు. వారిని రక్షించుటకే రామరాజుకూడ కూలిపనిచేయువాడు. కూలివాడై తుదకు ప్రభుత్వసైనికుల కొంపతీయువాడు.

౧౯౨౨ సెప్టెంబరు ౪-వ తేదీని ట్రేయల్ హేరు సేనానికి రాజుఅనుచరులకు ఒంజేరువద్ద యుద్ధముజరిగెను. ఆయుద్ధము చాల విచిత్రముగా జరిగినది. విష్ణువకారులు ఒంజేరుగ్రామములో శ్రమతీర్చుకొనుచున్నారను వార్తవిని ట్రేయల్ హేరు వారిపైకి తన సైన్యమును నడపెను. పిచ్చుకపై బ్రహ్మాస్త్రప్రయోగము! నానూ

జ్యవాదులకు చేదోడ్డె యుండు మహారాజులలో నొకరగు జయపురము మహారాజు ప్రభుత్వసైనికుల సహాయార్థము ఏనుగులనుకూడ పంపెను.

కాని ఏనుగులమీద ఉరుకు సింగములైన ఆ విష్ణవదళము వీరారవఘులుచేయుచు సైనికులపై బడి నానాబీభత్సము చేసివేసెను. శ్రేయశ్శోధునకు చావు తప్పి కన్నులొట్టపోయినట్టు యెవి అలుగుదెబ్బలచే చిల్లులు పడినవి. మన్యముగాని మంటనురేపిన బాప్టియన్ బ్రతుకు జీవుడా అని కాలికి బుద్ధిచెప్పి చెట్టుచాటున, పుట్టచాటున దాగి తప్పించుకొనినాడు.

సైనికులు విష్ణవకారుల ధాటికి ఓర్వలేక ఆయుధములువిడిచి చెల్లాచెదురై పోయిరి. మహారాజుగారి ఏనుగులు రామరాజుచేతిలో పీనుగులులాగైనవి—ఆనాటి యద్ధములో— విజయము రాజుదే! ప్రభుత్వమువారి భోజనసామగ్రి విష్ణవకారులకు చిక్కెను.

విష్ణవజ్వాలను వెలిగించుటకు ఆకొండలలో ఆకులలములను ప్రోగుచేసిన ఆప్రజ్ఞాధురీణుడు భక్తిపరుడు. అర్జునుడు మొదలైన వీరులు చేసిన దేవీపూజయందు అతనికి అమితవిశ్వాసము. ఆవిశ్వాసమే విజయసూచకముకదా! ఆదేవిని ప్రతి అమావాస్యనాడు నిష్ఠతో పూజించుట అతనికి వాడుక. అతడు స్వయముగా వేదాక్షరకలితములగు మంత్రము చదువుచు పూజించువాడు.

విష్ణవకారులకు దేవిపూజయన్న అపరమితభక్తి శ్రద్ధలుండుటచే ప్రతి అమావాస్యనాడు పూజ తప్పకజరుపుదురు గనుక అట్టిసమయమే పారిని పట్టుకొనుటకు మం

చిదని ప్రభుత్వసేనానులు తలంచిరి. అట్టిపూజ ఒకటి ఒక సారి గూడెము అను గ్రామములో జరుగునని తెలిసి కొనిరి. కాగా సాంకేతికసమయమున దానిని ముట్టడింప వలెనని సంకల్పించిరి.

రామరాజు అద్భుతమేధావంతుడు. యుద్ధవిశారదుడు. వేగులవాండ్రవలన ప్రభుత్వసేనాని సాండర్సునకు పిరికిమందుయిచ్చి తనపూజ నిర్విఘ్నముగా జరిపెను.

ప్రపంచమహాసంగ్రామమున నిపులులైన ఇద్దరు ఇంగ్లీషుసేనానులు మన్యమున దిగిరి. పిచ్చుకమీద బ్రహ్మాస్త్రము ప్రయోగింప ప్రభుత్వము తలచినది.

ఆసేనానులను రాజు కాటికి పంపెను. వారిచావు చాల విచారకరమైన వార్త. దమనపల్లి సమీపమందలి సెలయేటిబడ్డునడెన్న యిరుకుపుంతలోపట్టి వారిని అడక తైరలో పోకమాదిరి చేసిరి విప్లవకారులు.

రాజు నిర్భయుడు, శూరుడు. అగుటచే ఒకసారి ముచ్చటించుటకుగాని యుద్ధమునకుగాని రావలసినదని అడ్డతీగలలోని ప్రభుత్వాధికారులకు అతడు వార్తనంపెను. అడ్డతీగెల ఫలానా సమయమున ముట్టడించెదనని కూడ మిరపకాయటపాద్వారా తెలియజేసెను. ఆగోజులలో అతనిని ఎదిరించుటకు ప్రభుత్వమున బలము లేక పోయినది.

ఆదినములలో రాజునకు తెల్లవారిపై ద్వేషమనియు, అతని నారసములచే తెల్లవారిని నీల్లచేయుననియు ఆ ప్రాంతమందలి తెల్లవారు ముఖములకు మసి పూసుకొనువారు. కాని రామరాజునకు తెల్లవారిపై ఎట్టి ద్వేష

ముకాని ప్రత్యేకముగ ఉండియుండలేదు.

తుదకు ౧౯౨౨ డిసెంబరు ౬ వ తేదీని రాజు బహుళ సంఖ్యాకములైన సైన్యముతో తలపడవలసి వచ్చినది. ఆద్యుద్వయద్ధములో విప్లవకారుల కే విజయము చేకూరినను నష్టము అధికమైనది.

అందుమీద రాజు కొంతవరకు విశ్రాంతి తీసికొని పిమ్మట తిరిగి విజృంభించినాడు. అన్నవరము పోలీసుస్టేషన్ ఆక్రమించుకొన్నాడు. అక్కడ అతనికి అఖండస్వాగతమిచ్చిరి ప్రజలు. అన్నవరమునత్రెము ఒక్కమారుగా రామరాజు దర్బారుగా మారినది. అతడు వీడినతరువాత ఆడోరులో ప్రభుత్వసైనికులుచొరబడిరి. రాజుపై అనురాగము ప్రకటించినందుకు ఆగ్రామవాసులపై నాలుగు వేలరూపాయలు అపరాధపుపన్ను విధింపబడెను.

ఆతరుణమున వేగిరాజు నారాయణరాజును యువకుడు రామరాజును కలసెను. ఆతని ఉద్రేకముచూచి ప్రజలు అతనిని అగ్గిరాజునిపిలచువారు. ఆ అగ్గిరాజే రామరాజుయొక్క ఉద్యమమును భగ్నముచేసినాడా అని అని పించుచున్నది. తమకు వ్యతిరేకులుగానున్న అందరిని ప్రతిఘటింపవలెనని అగ్గిరాజు మతము. దానివలన ప్రజలలో వీరిపై ఆగ్రహము జనించియుండును. తుద కదే వారి ఉద్యమమునకు నిర్మూలనహేతువై నది.

నీతారామరాజువిప్లవమునకు కుడిభుజమైన మల్లుదొరను మాయోపాయమున ౧౯-౯-౧౯౨౩ ని పట్టుకొనిరి. ఆపట్టుకొనుట ఒక వేశ్యమూలమున జరిగినది. అతనిని యావజ్జీవకారాగారనివాసమునకు పాలుచేసిరి.

రామరాజు ఏమైనాడో, దక్షిణబాహువు పోయిన దను విచారముతో ఎందుపోయినాడో ఎవరికిని తెలియ లేదు.

౧౯౨౪ మే నెల ౬-వ తేదీని అగ్గిరాజు మలబారు సైనికులతో యుద్ధముచేసి పట్టుబడినాడు. అతనిని అండ మాను దీవులకు పంపిరి.

ప్రభుత్వము ప్రజలను శీవ్రముగా బాధింపసాగినది. అదిచూచి సహింపలేక సీతారామరాజు ఆత్మత్యాగము చేసినాడు. ప్రభుత్వమునకు పట్టుబడినాడు. చేజిక్కిన అంతటి శత్రువును విచారణ లేకయే నిర్దాక్షిణ్యముగా ప్రభుత్వ సైనికులు తుపాకులతో కాల్చి చంపినారు.

కాని అతని మరణమునుగూర్చి దేవరహస్యమున్నదని ప్రజ లందురు. నమ్మగలమా?

ఆ శూరశిఖామణి, ఆ తేజోమూర్తి ప్రాణములపై ఆశచే ఏమూలనో దాగియున్నాడనుట అధర్మము, కళంకము. సవ్యముకాని మార్గములనుబట్టి అతనిదీక్ష, అతని నిగ్రహము అడవినిగాచిన వెన్నెలయైనది.

అతడు మితభాషి. అందగాడు. కరుణార్ద్రహృదయుడు. ఏజాతికి చెందినవారై నను బాల, వనిత, వృద్ధులను హింసించకూడదని అతనిమతము. పూర్వము నెహ్ లియన్ దండయాత్రలు కావించు సందర్భమున నెహ్ లియన్ తనసైనికులు స్త్రీలను అవమానించినను, చిక్కులు పెట్టినను నిర్దాక్షిణ్యముగా వారిని వధించువాడు. మన రామరాజు ఆజ్ఞ కూడ అట్టిదే. ఆసుగ్రీవాజ్ఞను తిరస్కరించుటకు అవిప్లవకారులు ఇయ్యకొనువారు కారు!

నాయకునందు సంపూర్ణ విశ్వాసము, దేశముకొరకై
త్యాగము ఇవియే వారి శుభలక్షణములు. అంతియేకాదు.
నేడు సభ్యదేశీయులమని విర్రవీగి అతిఘోరమైన మారణ
యంత్రములను అమాయక అసహాయ ప్రజలపై విసిరి
చంపుచుండుటను అతడెన్నటికి అంగీకరింపడు. శక్తియున్న
చో ధర్మయుద్ధముచేయుటే వానిదీక్ష. బహుభాషాపరి
జ్ఞాని. మితభుక్కు. గుర్రపుస్వారియందు అభిలాష కల
వాడు. విలువిద్యయందు నేర్పరి. గొప్పనిష్ఠాపరుడు. జ్యోతి
శ్శాస్త్రమునందు ప్రవేశముకలవాడు.

సీతారామరాజు ఆధునికమైన ఆంధ్రులవెలుగు
నకు తొలికోడి. అట్టి ఆంధ్రవీరుడు తనశక్తిని తెలిసి
కొనక కొండను డీకొట్టిన గొర్రెపిల్ల చందమున దౌర్జన్య
మార్గ మవలంబించి ఆంధ్రులను దుఃఖసాగరమున
ముంచి దివంగతుడైనాడు. ఆ దేశభక్తధురంధరుడు
దౌర్జన్యరాహిత్యసిద్ధాంతములపై విప్లవము నడిపియుం
డిన అతని కీర్తి ఇప్పటికంటె అపారముగ దిగంత
విశ్రాంతమై ఆంధ్రావళి ఆమోదమునకు హెచ్చుగ పాత్ర
మయ్యెడిది కదా !

శ్రీ వేమన గ్రంథాలయము,
తేలస్రాము.



మనమ ఫౌండేషన్ పుస్తకాల పరిశీలనాపట్టిక

పుస్తకం సంఖ్య	TPLA121B112
పుస్తకం పేరు	ప్రపంచ వీరులు 02
తారీఖు	28/10/24
ముందు అట్ట	NO
వెనుక అట్ట	NO
మొత్తం పేజీలు	4 97
పెద్ద సైజు పేజీలు	NO
భాగ పేజీలు	NO
లేని పేజీలు	NO
తయారు చేసినది	Munisha
పేజీలు విడదీసినది	Haseema
స్కాన్ చేసినది	HASEEMA
పరీక్ష చేసినది	DAVEED
పేజీలు పరిశీలించినది	
బైండింగు చేసినది	
ప్యాకింగు చేసినది	
పరిస్థితి	Good